

استحکام مدارس و پاکستان کا نفرس کا التواء

ع دبی ہے آگ جگر کی، مگر بجھی تو نہیں

حمد و ستائش اس ذات کے لیے جس نے کارخانہ عالم کو وجود بخشا
(اور
درود و سلام اس کے آخری پیغمبر ﷺ پر جنہوں نے حق کا بول بالا کیا۔

۲۴ جمادی الاخریٰ ۱۴۳۷ھ، ۳۰ اپریل ۲۰۱۶ء بروز اتوار گلشن اقبال پارک لاہور میں منعقد ہونے والی ”استحکام مدارس و پاکستان کا نفرس“ کے التواء کی خبر نے دینی مدارس سے محبت و عقیدت اور وابستگی رکھنے والوں کے قلوب کو افسردہ اور غم زدہ کر دیا۔

”وفاق المدارس العربیہ پاکستان“ کے زیر اہتمام اس کا نفرس کی تیاریاں کئی ماہ سے جاری تھیں، اس کا نفرس کو دینی مدارس کے خلاف مسموم فضا میں باؤسیم کا خوشگوار جھونکا اور ایسا نشان منزل قرار دیا جا رہا تھا جس سے اہل مدارس کو ولولہ تازہ اور نیا حوصلہ ملتا، تعمیر ملت میں مدارس کا کردار اور خدمات اجاگر ہوتیں، مدارس کے ناقدین حقیقت حال سے آگاہ ہوتے اور مدارس کے خلاف بے بنیاد پروپیگنڈہ کا سد باب ہوتا۔ مگر افسوس کہ اس کا نفرس کے انعقاد سے ٹھیک ایک ہفتہ قبل اسی پارک میں بم دھماکے کا افسوسناک و المناک سانحہ پیش آیا جس میں ۷ افراد جان بحق اور تین سو سے زائد زخمی ہو گئے۔

اس اندوہناک واقعہ نے پوری قوم کو اٹکلبا کر کر دیا، دہشت گردوں نے لاہور کے گنجان ترین علاقے کے پُرونق پارک میں بے گناہ افراد ”جن میں بچے اور خواتین بھی شامل تھیں“ نشانہ بنا کر ایک مرتبہ پھر پاکستان کے استحکام و سلامتی پر وار کیا ہے۔ دہشت گردی کے اس واقعہ کی بلا امتیاز تمام طبقوں نے شدید مذمت کی ہے مذہبی حلقوں میں ”وفاق المدارس العربیہ پاکستان“ کے قائدین نے اس سانحہ پر گہرے رنج و غم کا اظہار کرتے ہوئے اسے ذاتی صدمہ قرار دیا اور کہا کہ بم دھماکوں سے بے گناہ افراد کی جان لینا حرام اور اسے

جائز سمجھنا کفر ہے۔ تاہم اس سانحہ کے فوراً بعد ٹی وی اینکرز اور الیکٹرانک میڈیا نے جس غیر ذمہ داری، پیشہ وارانہ خیانت اور مدارس دشمنی کا مظاہرہ کیا وہ بھی کسی سانحہ سے کم نہیں ہے۔ اس بم دھماکہ میں مظفر گڑھ کی نواحی بستی کے حافظ محمد یوسف بھی شہید ہوئے، مرحوم نوجوان، بارلش اور لاہور کے ایک دینی مدرسہ کے استاذ تھے، ان کا شناختی کارڈ ان کی جیب میں تھا، دینی حلقوں اور مذہبی شخصیات سے پر خاش رکھنے والے سیکولر ذہنیت کے حامل ٹی وی اینکرز کے لیے حافظ محمد یوسف کا ستم رسیدہ لاشہ دینی مدارس کی کردار کشی اور ان پر سنگ باری کے لیے ایک نعمت ثابت ہوا، بے رحم اینکرز نے کسی ثبوت کے بغیر محض ایک پولیس افسر کے کہنے پر محمد یوسف شہید کو دہشت گرد باور کرایا، ہماری ”فرض شناس“ پولیس نے چابکدستی کا مظاہرہ کرتے ہوئے فوراً محمد یوسف کے ۳ بھائیوں اور چچا کو گرفتار کر لیا، مدرسہ سے محمد یوسف کا تعلق ہونے کی وجہ سے مدارس کو نشانہ سب و شتم بنایا گیا اور جنوبی پنجاب میں مدارس کے خلاف بلا جواز آپریشن اور دینی و مذہبی شخصیات کی گرفتاریوں کا سلسلہ شروع کر دیا گیا ہے جو تاحال جاری ہے۔

بعد ازاں حقیقت کھلی کہ حافظ محمد یوسف کا کسی قسم کی دہشت گردی سے کوئی تعلق نہیں بلکہ وہ مظلوم خود دہشت گردی کا نشانہ بنا ہے، اس پر پولیس نے حافظ محمد یوسف کے خاندان کے گرفتار کردہ افراد کو رہا کر دیا اور حقائق کی روشنی میں ایک اور دہشت گرد کا خاکہ شائع کر دیا۔

اس پوری کارروائی میں مدارس دینیہ کی عظمت و نیک نامی کو نقصان پہنچا، اس کی تلافی بہت مشکل ہے، اگرچہ مدارس کو کئی سالوں سے حوصلہ شکنی اور کردار کشی کا سامنا ہے مگر جہاد افغانستان کے بعد زیادہ شدت کے ساتھ عالمی استعمار دینی مدارس کو کمزور کرنے اور انہیں ان کے تاریخی معاشرتی کردار سے محروم کرنے کی پالیسی پر گامزن ہے، بد قسمتی سے ہمارے موجودہ حکمران بھی عالمی سیکولر قوتوں کے اس اسلام دشمن ایجنڈے پر عمل پیرا ہیں اور (دجالی) میڈیا اس مشن میں ان کا پوری طرح معاون ہے۔

۲۷ مارچ ۲۰۱۶ء کو گلشن اقبال پارک میں ہونے والے اس بم دھماکے کو ایک طرف مدارس کے خلاف منفی پروپیگنڈے اور کارروائیوں کے لیے استعمال کیا گیا تو دوسری طرف اسی پارک میں ”وفاق المدارس العربیہ پاکستان“ کے زیر اہتمام ۱۳ اپریل ۲۰۱۶ء بروز اتوار منعقد ہونے والی ”استحکام مدارس و پاکستان کانفرنس“ کو ملتوی کرنے پر زور دیا گیا۔ ”وفاق المدارس“ کی مدبر و جزا ختمند قیادت نے حکومتی دباؤ قبول کرنے کی بجائے معروضی حالات پر غور و خوض کے لیے ”وفاق المدارس“ کی مجلس عاملہ کا ہنگامی اجلاس طلب کیا، جس نے طویل مشاورت کے بعد سانحہ لاہور میں جاں بحق ہونے والوں کے ورثاء سے اظہار تعزیت و ہمدردی کے تحت رضا کارانہ طور پر کانفرنس کے التواء کا فیصلہ کیا۔

دہشت گردی کے اس المناک واقعہ کے اسباب و علل کے بارے میں متعدد آراء کا اظہار کیا جا رہا ہے، بعض مبصرین کا کہنا ہے کہ اس دھماکے کا تعلق پاکستان سے باہر سے ہے اور یہ عالمی سازش ہے تاکہ پاکستان کو غیر فعال کیا جاسکے۔

بعض لوگوں کا کہنا ہے کہ ضرب عضب کے نتیجے میں ملک میں دہشت گردی کے واقعات میں ۷۰ سے ۸۰ فیصد کمی واقع ہوئی ہے، بچے کچے دہشت گردوں نے یہ پیغام دینے کی کوشش کی ہے کہ ہمارا وجود ختم نہیں ہوا، ایک رائے یہ ہے کہ لاہور خود کش دھماکہ ”را“ ایجنٹ کی گرفتاری کا ردِ عمل ہو سکتا ہے، وجہ کوئی بھی ہونتا کج کے اعتبار سے اس دھماکے کا سب سے زیادہ نقصان ”وفاق المدارس العربیہ“ اور دینی مدارس کو پہنچا ہے، جس کے زیرِ اہتمام ۳۱ اپریل کو اسی پارک میں ایک عظیم الشان ”استحکام مدارس پاکستان کانفرنس“ کے انعقاد کا اعلان کیا گیا تھا۔ اگرچہ اس افسوسناک سانحہ کے باعث کانفرنس کا التواء ناگزیر ہو گیا تھا مگر کانفرنس کی تیاری کے ضمن میں معاشرے کے مختلف طبقوں سے جو رابطے ہوئے ان سے عیاں ہوتا ہے کہ مدارس کے خلاف ہر قسم کے منفی پروپیگنڈے کے باوجود دین کا درد رکھنے والے کروڑوں مسلمان مدارس کے وسیع، منظم، مربوط اور متحرک نظامِ تعلیم پر اعتماد کرتے ہیں اور مسلمانوں کے تہذیبی اور دینی تشخص کی حفاظت و بقاء کے لیے مدارس کو ملتِ اسلامیہ کا جزو لا ینفک سمجھتے ہیں۔

صلیائے امت کا سفرِ آخرت

شیخ الحدیث و التفسیر حضرت مولانا محمد عبید اللہ اشرفی ؒ:

گزشتہ ماہ دنیائے علم و عمل کے کئی چراغ بجھ گئے، جس سے ظاہری روشنیوں کے باوجود روحانی دنیا کی تاریکیاں کچھ اور گہری ہو گئیں۔

یکم جمادی الاخریٰ ۱۴۳۷ھ، مارچ ۲۰۱۶ء بروز جمعہ المبارک شیخ الحدیث و التفسیر حضرت مولانا عبید اللہ اشرفی ؒ اس دار الفناء سے دار البقاء کی طرف رحلت فرما گئے۔ حضرت مولانا محمد عبید اللہ اشرفی ؒ بہت بلند نسبتوں کے حامل تھے، موقوف علیہ تک انہوں نے درس نظامی کی بیشتر کتب اپنے جلیل القدر والد و مربی حضرت مولانا مفتی محمد حسن قدس سرہ (خلیفہ اجل حضرت حکیم الامت تھانوی ؒ) سے پڑھیں اس کے ساتھ انہیں یہ خاص امتیاز حاصل تھا کہ انہوں نے فارسی سے لے کر صحیح بخاری تک تمام درسی کتب کا پہلا سبق حضرت تھانوی ؒ سے پڑھا تھا اور پھر حضرت حکیم الامت تھانوی ؒ کے مشورے اور حکم سے دورہ حدیث کے لیے دارالعلوم دیوبند میں داخلہ لیا اور استاذ الحدیث حضرت علامہ سید محمد انور شاہ کشمیری اور شیخ الاسلام حضرت مولانا سید حسین احمد مدنی ؒ جیسی شخصیات سے حدیث شریف کی تکمیل کی۔ مولانا خوش

الحاج قاری اور مترنم آواز کے مالک تھے، اس لیے دارالعلوم دیوبند میں ان چند گئے چٹے خوش نصیب طلبہ میں شامل تھے جنہیں بکثرت اپنے اساتذہ کرام کے سامنے احادیث کی تلاوت کی سعادت نصیب ہوئی استاذ العلماء حضرت مولانا خیر محمد جالندھری ؒ کے جانشین اور جامعہ خیر المدارس ملتان کے سابق مہتمم استاذ محترم حضرت مولانا محمد شریف جالندھری ؒ بھی دارالعلوم دیوبند میں مولانا مرحوم کے ہم سبق تھے۔

حضرت مولانا محمد عبید اللہ اشرفی ؒ علم و عمل، ذہانت و فطانت اور زہد و تقویٰ کے باوجود حیرت انگیز حد تک بے نفس اور متواضع انسان تھے، کم و بیش پچپن سال تک جامعہ اشرفیہ جیسی عظیم دینی درسگاہ کے مہتمم رہے اہل مدارس کی روایت کے مطابق چاہتے تو بخاری شریف و ترمذی شریف جیسی امہات الکتاب زیر درس رکھ سکتے تھے، مگر مدت العمر سنن ابوداؤد اور آخری دور میں طحاوی شریف کا درس دیتے رہے، مسند اہتمام پر فائز رہے، مگر ہمیشہ چھوٹوں کو بڑا بنایا اور آگے بڑھایا، خواص آپ ؒ کے علم و حلم، زہد و انقیاد اور خندہ جمینی اور اخلاق کے یقیناً اسیر تھے، مگر عوام میں آپ ؒ کے چھوٹے بھائیوں کو زیادہ شہرت حاصل ہوئی اگرچہ اپنے علم و عمل کی وجہ سے وہ اس کے سزاوار تھے مگر علم و عمل کی بلندیوں کے باوجود گمنامی اور گوشہ نمول کا عمر بھر التزام رکھنا حضرت مولانا محمد عبید اللہ اشرفی ؒ کا امتیاز تھا۔

حضرت مولانا محمد عبید اللہ اشرفی ؒ اس قافلہ کے آخری مسافر تھے جن کی منزل لقائے محبوب کے سواء کوئی چیز نہیں ہوتی اور جن کے اخلاص میں نمائش و ریاکاری کا ذرہ بھر آمیزش نہیں ہوتی، بلاشبہ ان کی رحلت نے ایک عہد کا خاتمہ کر دیا۔ حق تعالیٰ شانہ جنت الفردوس میں درجات عالیہ نصیب فرمائیں، آمین۔ جامعہ خیر المدارس ملتان کے مہتمم حضرت مولانا محمد حنیف جالندھری، ناظم اعلیٰ مولانا نجم الحق اور دیگر اساتذہ کی معیت میں حضرت ؒ کی نماز جنازہ میں شرکت کی سعادت نصیب ہوئی، جنازہ سے قبل مولانا محمد حنیف جالندھری نے حضرت مولانا ؒ کی دینی خدمات کا تذکرہ و قیام انداز میں فرمایا۔

حضرت مولانا وکیل احمد شیروانی ؒ:

۶ ربیع الثانی ۱۴۳۷ھ مطابق ۱۷ جنوری ۲۰۱۶ء بروز اتوار حضرت مولانا وکیل احمد شیروانی (ناظم نشر و اشاعت مجلس صیۃ المسلمین) نے داعی اجل کو لبیک کہا، انا للہ و انا الیہ راجعون۔

حضرت مولانا وکیل احمد شیروانی ؒ، مسیح الامت حضرت مولانا شاہ مسیح اللہ خان صاحب ؒ کے خلیفہ مجاز، فرزند نبی اور رشتہ میں بھانجے تھے، آپ ؒ کے والد گرامی حضرت مولانا جلیل احمد شیروانی ؒ حکیم الامت حضرت تھانوی ؒ کے اجل خلفاء میں تھے، حضرت مولانا ؒ علم و فضل اور تقویٰ و تواضع میں اپنے والد بزرگوار حضرت مولانا جلیل احمد شیروانی ؒ (خلیفہ مجاز حضرت حکیم الامت تھانوی ؒ) کی یادگار تھے، تواضع و انکسار کا پیکر تھے، خاندانی طور پر مرقہ الحال تھے، مگر شان و شوکت اور ریاء و نمود سے پاک تھے، دیکھنے والوں کا کہنا ہے کہ بعض اوقات اتباع سنت میں پیوند لگے کپڑے بھی پہن لیتے تھے، اب ایسے مخلص، پیکر

تواضع اور قناعت و سادگی کے نمونوں سے دنیا خالی ہوتی جا رہی ہے، اور افسوس بالائے افسوس یہ ہے کہ ان کی جگہ لینے والے یا ان جیسا کہلانے والے پیدا نہیں ہو رہے، فالی اللہ المشتکی۔
حق تعالیٰ شانہ آپ ﷺ کی حسنات کو قبول فرماتے ہوئے آخرت میں درجات عالیہ نصیب فرمائیں۔
حضرت سید قمر الدین احمد شاہ ﷺ:

جامعہ خیر المدارس کے اساتذہ، طلبہ اور اس سے محبت رکھنے والوں کے لیے دو ماہ کے اندر یہ دوسرا المناک صدمہ اور حادثہ ہے کہ استاذ العلماء حضرت مولانا محمد صدیق صاحب ﷺ شیخ الحدیث جامعہ خیر المدارس ملتان کے سانچہ ارتحال کے بعد جامعہ کے سابق خازن، بانی جامعہ حضرت مولانا خیر محمد جالندھری ﷺ کے خادم خاص اور خلیفہ ارشد پیر طریقت حضرت سید قمر الدین احمد شاہ ﷺ ۲۴ جمادی الاخریٰ ۱۴۳۷ھ بروز اتوار طویل علالت کے بعد تقریباً پچانوے برس کی عمر میں انتقال فرما گئے، انا للہ و انا الیہ راجعون۔

انہوں نے ۵۰ سال سے زائد عرصہ تک دفتر جامعہ خیر المدارس میں خازن کی حیثیت سے نہایت ایمان داری اور جانفشانی کے ساتھ خدمات انجام دیں، شاہ صاحب ﷺ ذکر، شغل شب زندہ دار اور متبع سنت بزرگ تھے۔ علماء حق بالخصوص حکیم الامت حضرت تھانوی ﷺ کے سلسلہ کے عاشق زار تھے۔ بیعت کا تعلق حضرت مولانا خیر محمد جالندھری ﷺ سے تھا۔ ان کے زہد و تقویٰ، اتباع شریعت اور استقامت دینی پر اعتماد کرتے ہوئے حضرت مولانا خیر محمد جالندھری ﷺ نے انہیں خلافت سے نوازا، شاہ صاحب ﷺ بہت بلند اخلاق کے حامل اور اسلاف کے اخلاص و اتباع سنت کا نمونہ تھے۔ علالت کے ایام نہایت صبر و رضا کے ساتھ جامعہ خیر المدارس میں گزارے۔

شاہ صاحب ﷺ کی نماز جنازہ ۳ اپریل کو بعد از نماز عشاء جامعہ خیر المدارس میں ادا کی گئی۔ امامت کے فرائض جامعہ خیر المدارس کے مہتمم مولانا محمد حنیف جالندھری نے انجام دیئے۔ آپ کی نماز جنازہ میں جنوبی پنجاب کے علماء، صلحاء، اساتذہ کرام اور عوام الناس نے کثیر تعداد میں شرکت کی۔ نماز جنازہ سے قبل جامعہ خیر المدارس کے مہتمم مولانا محمد حنیف جالندھری نے حضرت سید قمر الدین شاہ صاحب ﷺ کی دینی خدمات اور جامعہ اور بانی جامعہ کے ساتھ ان کے عدیم النظیر تعلق اور وفاداری کا ذکر کرتے ہوئے کہا کہ موجودہ دور میں شاہ صاحب ﷺ جیسی مخلص و با وفا شخصیات نایاب ہیں۔ وہ طویل عرصہ تک جامعہ کے شعبہ مالیات میں خدمات انجام دیتے رہے۔ ان کی امانت، دیانت اور معاملات میں احتیاط ضرب المثل تھی وہ زندگی کے آخری چند سالوں میں ضعف و علالت اور بڑھاپے کی وجہ سے باضابطہ ملازمت سے معذور ہو گئے تھے مگر نماز باجماعت، صف اول کی پابندی اور تلاوت، اور اداؤ کا سلسلہ استقامت کے ساتھ جاری رہا، شاہ صاحب ﷺ نے اپنی زندگی کے آخری ایام اپنے اہل خانہ کے ساتھ گزارنے کی بجائے صرف اس لئے

جامعہ خیر المدارس میں گزارے کہ وہ اپنے شیخ ﷺ کے قائم کردہ ادارے سے ہی سفر آخرت پر روانہ ہوں۔ اللہ تعالیٰ نے ان کی یہ آرزو پوری فرمائی اور ان کا جنازہ جامعہ خیر المدارس سے اٹھا۔

احقر پر حضرت شاہ صاحب ﷺ کے ایک ذاتی احسان کا تذکرہ چھوڑنے کو جی نہیں چاہتا۔ جامعہ کے ایک استاذ حضرت مولانا محمد اکرم مرحوم کے جامعہ سے چلے جانے کے بعد حضرت شاہ صاحب ﷺ ہی نے احقر کو مشورہ دیا تھا کہ ایک استاذ کی اسامی خالی ہے، تم تدریس کے لیے درخواست پیش کرو، اللہ تعالیٰ ان پر بے شمار رحمتیں نازل فرمائیں، ان کے مشورے کی بدولت احقر کو خیر المدارس کا ماحول نصیب ہوا اگرچہ اپنی نالائق کی وجہ سے کچھ نہ کر سکا مگر دن رات صالحین کی زیارت بھی کچھ نعت کم نہیں ہے۔

سید قمر الدین شاہ احمد ﷺ کے تمام بچے اور بچیاں صالح اور دیندار ہیں، آپ ﷺ کے بڑے صاحبزادے مولانا قاری سید منیر احمد ﷺ آپ ﷺ کی زندگی ہی میں وفات پا گئے تھے دوسرے بیٹے سید شمس الدین تبلیغی جماعت سے وابستہ ہیں، تیسرے بیٹے مولانا سید بدر الدین فاضل جامعہ خیر المدارس راولپنڈی میں خطابت و تدریس کے فرائض انجام دے رہے ہیں۔ اللہ تعالیٰ ان کی نسبی و روحانی اولاد کو ان کا سچا جانشین بنائے۔ آمین۔

حضرت مولانا قاری محمد امیر رحیمی ﷺ کی وفات کی حسرت آیات:

جامعہ خیر المدارس کے ممتاز فاضل سینکڑوں حفاظ و قراء کے استاذ اور شیخ القراء حضرت مولانا قاری رحیم بخش پانی پتی قدس سرہ کے جلیل القدر تلمیذ رشید، حضرت مولانا قاری محمد امیر رحیمی ۲۴ جمادی الاولیٰ ۱۴۳۷ھ بروز جمعہ المبارک انتقال فرما گئے، حضرت قاری صاحب ﷺ حضرت مولانا قاری رحیم بخش ﷺ کے اولین تلامذہ میں تھے، اور امیر شریعت مولانا سید عطاء اللہ شاہ بخاری ﷺ کے صاحبزادے مولانا سید عطاء الحسن بخاری ﷺ کے ہم درس تھے، نہایت متواضع، منکسر المزاج، حلیم الطبع، مرنجاں مرنج اور تواضع و فروتنی کے پیکر تھے، قرآن کریم کی تدریس و تحفیظ سے والہانہ محبت و عشق انہیں اپنے استاذ گرامی ﷺ سے وراثتاً ملا تھا، چنانچہ پوری زندگی اس فریضہ کی ادائی میں پنا دی، بہت مترنم اور خوبصورت آواز میں تلاوت فرمایا کرتے تھے، جب کبھی ان کی اقتداء میں جہری نماز پڑھنے کا اتفاق ہوتا تو قنصع سے مہرِ خوبصورت آواز دل کی گہرائیوں میں اترتی ہوئی محسوس ہوتی، ہم جیسے خدام اور اپنے سے کم عمر اور مرتبہ میں چھوٹوں کے ساتھ اس محبت و اکرام سے ملتے کہ شرمندگی محسوس ہوتی۔

جامعہ رحیمیہ فتح العلوم آپ ﷺ کی علمی یادگار اور صدقہ جاریہ ہے، جس میں دورہ حدیث تک تعلیم ہوتی ہے، آپ ﷺ کے تمام بچے اور بچیاں حافظ، عالم اور خدمتِ دین میں مصروف ہیں، بڑے صاحبزادے مولانا قاری محمد طاہر سلمہ اللہ آپ کے جانشین اور استاذ الحدیث ہیں۔

اللہ تعالیٰ حضرت قاری صاحب ﷺ کو اعلیٰ علیین میں بلند مرتبہ نصیب فرمائیں۔

حکیم الامت، مجدد الملت حضرت مولانا اشرف علی صاحب تھانوی نے فرمایا

ملفوظات حضرت تھانوی رحمۃ اللہ علیہ

حضرت مولانا منظور احمد صاحب استاذ جامعہ خیر المدارس ملتان

مرسلہ

ملفوظ: ایک سلسلہ گفتگو میں فرمایا کہ خلاصہ اس سن کا دو الفاظ ہیں یہ کہ افعال ضروری اور مقصود ہیں

■ انفعالات غیر ضروری اور غیر مقصود ہیں، یہ نہایت ہی کام کی بات ہے اور تمام فن اس میں حل ہو گیا ہے، فلاں مولوی صاحب تہ دی جنہوں نے طریق کی تحقیق کے لیے مجھ سے کچھ خط و کتابت کی، اس کو سن کر خود طریق سے ہی گھبرا گئے اور لکھا کہ تمام مکاتبت سے معلوم ہوا کہ یہ فن بڑا مشکل ہے، حالانکہ یہ خلاصہ ہی تین دلیل ہے اس کے سہل ہونے کی مگر پھر سہل کو مشکل سمجھنے کی وجہ یہ ہے کہ چاہتے ہیں کہ کچھ کرنا نہ پڑے، ان کو مکاتبت سے یہ معلوم ہوا کہ اس میں کچھ کرنا بھی پڑے گا، بس ویسے ہی گھبرا گئے، اس کی ایک ایسی مثال ہے جیسے بچہ دودھ بھی نہ پیے جو نہایت سہل ہے اور یوں کہے کہ مجھ کو کچھ نہ کرنا پڑے بلکہ دوسرا ہی کسی طرح دودھ پلا دے حالانکہ جس کو ملا ہے کرنے ہی سے ملا ہے اور جہاں بدوں کچھ کیے صورتہ کچھ ہو گیا ہے وہاں بھی پہلے کچھ کر لیا ہے تب ہی کچھ ملا ہے گو بعض جگہ کرنے والے کو بھی حقیقت معلوم نہ ہوئی ہو جیسے ایک شخص نے عنیت (نامردی) کی شرمندگی میں سکھیا کھالیا، مقدار مہلک تھی مگر مزاج اس قدر بارود تھا کہ اس کا متحمل ہو گیا اور عورت پر قادر ہو گیا مگر ایسا شاذ و نادر ہے بعض کو شبہ ہو جاتا ہے کہ اکثر اہل علم کو جلد نفع ہوتا ہے گویا بے کیے ہی مقصود حاصل ہو جاتا ہے، اس سے آپ یہ سمجھتے ہوں گے کہ بدوں مجاہدہ کے کام ہو گیا مگر ایسا ہرگز نہیں وہ جو دس برس یا بیس برس تک کتاب کو سامنے رکھ کر آنکھیں سینکتے رہے ہیں اور تمام شب اور تمام دن رٹتے رہے ہیں کیا یہ تھوڑا مجاہدہ ہے؟ اسی مجاہدہ سے ان میں استعداد پیدا ہوگئی اور کسی کامل کی توجہ سے وہ مستقل راسخ ہوگئی، باقی اگر نری توجہ سے کیفیت کوئی پیدا ہوگئی تو وہ بھی مستقل نہ ہوگی ایک عارضی ہوگی، جیسے جب تک لحاف میں رہے گرمی ہے باہر نکلے تو پھر وہی ٹھنڈے کے ٹھنڈے کیونکہ وہ گرمی عارضی بات تھی اور ایک گرمی انڈے کا حلوہ کھانے سے ہوتی ہے، سو یہ گرمی مستقل ہوگی سوزنی توجہ کوئی چیز نہیں بلکہ اصل چیز تربیت ہے، سو اس میں عمل کی تعلیم لازم ہے اور بدوں تربیت و مجاہدہ کے انسان قطب اور غوث تو ہو سکتا ہے مگر مقصود حاصل نہیں کر سکتا اور مجاہدہ بھی کوئی معین مدت کا نہیں بلکہ شرط یہ ہے کہ آدمی ساری عمر اسی ادھیڑ بن میں لگا رہے کہ اور یہ لگا رہنا ہی بڑی دولت، بڑی نعمت ہے، اسی کو فرماتے ہیں:

تدیریں رہ می تراش دی خراش تا دم آخر دے فارغ مباش
اور عشاق کی تو مجاہدہ دائمی میں یہی شان ہوتی ہے کہ ان کی ساری عمر رونے پیٹنے میں لگتی ہے، آنکھ سے یا دل سے، جس کا سرچشمہ وہی عشق و محبت ہے، اسی کو کسی نے خوب کہا ہے:

یا رب چہ چشمہ ایست محبت کہ من ازاں یک قطرہ آب خوردم و دریا گریستم
اے اللہ! یہ محبت کیسا چشمہ ہے کہ میں نے ایک قطرہ اس کا پیا تھا اور آنکھوں سے رو رو کر دریا بہا دیے

اور واقعی محبت ایسی ہی عجیب چیز ہے کہ اس کا ایک قطرہ اخیر میں دریا سے بھی بڑھ جاتا ہے، اس عاشق کو اگر قطبیت ملتی ہے تو کہتا ہے کہ حضرت معاف فرمائیے اس لیے کہ عاشق کو ان چیزوں سے کیا تعلق، اس کی تو شان یہ ہے:

هنيئا لارباب النعيم نعمهم و للعاشق المسكين ما يتجرع
راحت والوں کو ان کی راحت مبارک ہو اور عاشق مسکین کے لیے وہ گھونٹ (غم کے) مبارک ہوں جو پی رہا ہے۔

بعض اہل ظاہر نے ولا تلقوا بايديكم الى التهلكة سے استدلال کیا ہے کہ ان مجاہدات اور ریاضات کی ممانعت پر کہ اس میں ہلاکت ہے کیونکہ ان کے نزدیک یہ مجاہدہ ہلاکت ہے اس لیے اس سے منع کرتے ہیں مگر حضرت حاجی صاحب رحمہ فرماتے تھے کہ ہم اسی سے ترغیب مجاہدہ پر استدلال کرتے ہیں کیونکہ عشاق کے نزدیک ترک مجاہدہ ہلاکت ہے اس لیے وہ ترک سے منع کرتے ہیں، عجیب لطیف جواب ہے، غرض کام کرنا ضروری ٹھہرا مگر اخلاص سے، پھر اگر کوئی ملامت کرے یا ریاء وغیرہ کا شبہ کرے، اس پر بھی پروا نہ کرنا چاہیے۔

اس پر ایک لطیفہ یاد آیا کہ ایک نقشبندی کی ایک چشتی سے گفتگو ہوئی، نقشبندی نے کہا کہ ہم نے سنا ہے کہ تم ذکر جہر کرتے ہو، چشتی نے کہا کہ ہم نے سنا ہے کہ تم ذکر خفی کرتے ہو، مطلب نقشبندی کا اعتراض کرنا تھا کہ جہر میں ریاء و اظہار ہے حتیٰ کہ اس کی خبر ہم تک پہنچ گئی اور چشتی کے جواب کا حاصل یہ تھا کہ تمہارے خفی کی خبر بھی ہم تک پہنچ گئی سو یہ بھی ریاء ہے تو ہم اور تم اس میں برابر ہو گئے۔ حضرت مولانا گنگوہی رحمہ نے ایک شخص کو ذکر جہر کی تعلیم فرمائی، اس نے عرض کیا کہ حضرت! اس میں تو ریاء ہو جائے گی ذکر خفی کر لیا کروں، فرمایا کہ ہاں اس میں ریاء نہیں ہے کہ گردن جھکا کر بیٹھ گئے چاہے سو ہی رہے ہوں مگر دیکھنے والا سمجھے کہ نامعلوم کہ عرش، کرسی کی سیر کر رہے ہیں یا لوح و قلم کی، تو صاحب اظہار کا نام ریاء نہیں ہے جب اظہار کا قصد ہو اس کا نام ریاء ہے اور اگر ریاء ایسی ہی سستی ہے تو اسلام کا خفاء کیوں نہیں کرتے جو اصل جڑ ہے۔

ایک نقشبندی درویش سے میری گفتگو ہوئی، وہ میری طالب علمی کا زمانہ تھا، انہوں نے کہا ذکر جہر میں ریاء ہے، میں نے کہا کہ کیا اذان میں بھی ریاء ہے، چپ رہ گئے۔ حالانکہ یہ جواب محض ایک طالب علمانہ جواب تھا کیونکہ اس کا مقصد تو بدوین جہر کے حاصل نہیں ہو سکتا، یعنی اعلان وقت نماز مگر لڑکپن کا زمانہ ایسا ہی ہوتا ہے۔ ایک صاحب نے عرض کیا کہ حضرت! اذان سے تو مقصود صرف وقت کا اعلان ہی ہے یا ذکر بھی ہے، فرمایا کہ دونوں ہیں ذکر بھی اور اعلان بھی۔ خیر یہ قیل قال تو نکلتے ہیں مگر جہر میں اصل مصلحت یہ ہے کہ خطرات نہ آویں اس لیے ہلکے آواز سے ہوتا کہ مقصود بھی حاصل ہو جاوے اور دوسروں کو تکلیف بھی نہ ہو، قصد اسبیل میں اس کی ضروری بحث بہت اچھی ہے، اس کو بھی دیکھ لیا جاوے۔

افادات شیخ العرب والعجم

حضرت مولانا سید حسین احمد مدنی (رحمۃ اللہ علیہ)

مرسلہ حضرت مولانا منظور احمد صاحب (استاذ الحدیث جامعہ خیر المدارس، ملتان)

بحوالہ شیخ الاسلام رحمۃ اللہ علیہ کے حیرت انگیز واقعات

گزشتہ سے پیوستہ:

باقی رہا مرنا تو ایک ہی دفعہ مرنا ہے، اللہ تعالیٰ نے جس وقت اور جس طرح مقدر کر دیا ہے وہ ٹل نہیں سکتا، جمعیت مرکزیہ نے جب یہ فیصلہ کر دیا تو میں پیچھے قدم نہیں ہٹا سکتا، میں جمعیت العلماء کا ایک معمولی خادم ہوں اور میرے لیے اطاعت ضروری ہے، علاوہ ازیں ہندوستان کے ہر ایک صوبہ اور ہر ایک گوشے سے یہی حکم آتا ہے کہ تو ہی آ، تو ہی آ، تیرا آنا ضروری ہے تو میں سفر سے کس طرح اعراض کر سکتا ہوں۔

بہر حال سید پور، بھاگلپور کے واقعات مرعوب کرنے کے لیے کافی تھے مگر جس کو خداوند عالم نے ہمت و استقلال کا غیر متزلزل پہاڑ بنادیا ہوا اس کے لیے اس قسم کے واقعات باز سچے اطفال سے زیادہ کیا اور اہمیت رکھ سکتے ہیں، چنانچہ اس کے بعد حضرت رحمۃ اللہ علیہ کا پروگرام مرتب کیا گیا اور پھر آپ نے آسام سے پشاور تک پورے شمالی ہندوستان کا دورہ فرمایا، لیگیوں کی طرف سے جگہ جگہ یورش کی گئی، بنگال میں تو اس قدر بیہودگی ہوئی کہ ایک مقام پر میل بھر جگہ جگہ سڑک توڑ دی گئی اور اس پر درخت کاٹ کر ڈال دیے گئے، صرف اسی پر اکتفاء نہیں کیا گیا بلکہ سکول کے تقریباً دو سو طالب علموں اور گرد و نواح کے لفتنگوں کو سڑک کے قریب چھپا کر بٹھادیا گیا کہ جب حضرت رحمۃ اللہ علیہ کی کارادھر سے گزرے تو ان پر حملہ کر دیا جائے، مگر خدام کو اس کی اطلاع پیشتر ہی ہو گئی اور راستے تبدیل کر کے حضرت رحمۃ اللہ علیہ کو منزل مقصود پر پہنچا دیا گیا۔

پروردگار نے ہماری قسمت میں جو لکھ دیا، ہم اس پر راضی ہیں:

حب حضرت شیخ رحمۃ اللہ علیہ کے قبلہ والد ماجد نے مدینہ ہجرت فرمائی اس وقت آپ کے پاس کچھ زیادہ اثاثہ نہیں تھا، نتیجہ یہ ہوا کہ مختصر عرصہ میں اثاثے ختم ہو گئے اور فاقوں کی نوبت آ گئی، اس وقت حضرت رحمۃ اللہ علیہ کے والد ماجد سید حبیب اللہ صاحب رحمۃ اللہ علیہ نے آپ کو دیگر برادران کے ساتھ بلا کر فرمایا کہ میں تو ہجرت کی نیت کر کے یہاں آیا ہوں، لیکن تم لوگ زیارت حرمین کی نیت سے آئے تھے، بجز اللہ! تم زیارت حرمین سے فارغ ہو گئے، اب یہاں رہ کر مصائب کیوں برداشت کرتے ہو؟ میرے پاس ابھی تک کچھ نقد اور زیور برتن وغیرہ موجود ہیں جس کو فروخت کر کے تم لوگ وطن پہنچ سکتے ہو، لہذا میری رائے ہے کہ تم لوگ وطن واپس چلے

جاؤ، لیکن صبر و استقلال دیکھو کہ حضرت ﷺ نے نہایت ادب سے فرمایا کہ حرم محترم سے ہم کسی طرح جدا ہونے کے لیے تیار نہیں، ہم فاقہ کریں گے، ہمیں اناج نہیں ملے گا تو جنگل کے پتے کھا کر گزارہ کریں گے لیکن یہیں رہیں گے، خدا ہمارا رازق ہے اور ہماری قسمت میں جو لکھ دیا ہے اس پر ہم راضی ہیں، یہ جواب سن کر آپ کے والد بزرگوار بیحد مسرور ہوئے اور سب مدینہ پاک میں رہنے لگے۔

میں آپ کے ساتھ رہوں گا:

حضرت شیخ ﷺ اپنے استاذ محترم حضرت شیخ الہند ﷺ کی معیت میں طائف میں قیام پذیر تھے کہ شریف حسین نے ۱۳۳۲ھ میں ترکی حکومت کے خلاف علم بغاوت بلند کر دیا، حضرت شیخ الہند ﷺ نے حضرت شیخ ﷺ سے فرمایا کہ دیکھو! طائف کو خطرہ ہے اور وہ وقت قریب آ رہا ہے کہ آمد و رفت کے راستے بند ہو جائیں گے، تم وحید احمد کو ساتھ لے کر جو قافلہ روانہ ہو رہا ہے اس کے ساتھ مدینہ منورہ روانہ ہو جاؤ، والد ماجد اور گھر کے لوگ پریشان ہوں گے مگر آپ نے جواب میں فرمایا کہ میں آپ کو اس خمدوش حال میں ہرگز نہیں تنہا چھوڑ سکتا، سکون کا زمانہ ہوتا اور آپ کو خطرہ نہ ہوتا تو میں آپ سے جدا ہو کر کہیں بھی جاسکتا تھا، اب تو تقدیر میں جو لکھا ہے وہ ہوگا، بہر صورت میں آپ کے ساتھ ہی رہوں گا۔

۱۹۲۷ء کے فسادات اور حضرت شیخ ﷺ کا موقف:

۱۹۲۷ء کے فسادات میں بھائی مولوی ظہیر الحسن شہید ﷺ کی تعزیت میں (حضرت شیخ ﷺ) کا ندھلہ تشریف لائے تو ارشاد فرمایا:

”ہمت و استقلال کے ساتھ ہندوستان میں جمے رہو! مدینہ منورہ میں میرے ذاتی مکانات بھی ہیں اور بھائی بھتیجے بھی، مجھے ہندوستان میں رہنے کی خاص ضرورت نہیں، پھر بھی میں نے طے کر لیا ہے کہ ہندوستان نہیں چھوڑوں گا، اس لیے کہ مخلوق خدا کی جو خدمت یہاں رہ کر انجام دے سکتا ہوں وہ مدینہ منورہ میں نہیں ہو سکتی۔“

اسی کشت و خون کے دوران بستی حضرت نظام الدین اولیاء شیخ الحدیث حضرت مولانا محمد زکریا صاحب ﷺ کی ملاقات کے لیے تشریف لائے تو حالات سے سخت متاثر تھے، چہرہ مبارک سے غیظ و غضب کے آثار عیاں تھے، آپ نے بھرائی ہوئی آواز میں فرمایا: ”میں نے تو ہندوستان میں مرنے کا فیصلہ کر لیا ہے،“ چنانچہ آپ نے وہ فیصلہ پورا کر کے دکھایا۔ (مولانا محمد احتشام الحق کا ندھلوی ﷺ)

(حضرت شیخ الاسلام ﷺ کے حیرت انگیز واقعات ص ۸۹ تا ۸۸)

تقریر صحیح بخاری شریف

قسط (۱۷)

عارف باللہ استاذ العلماء حضرت مولانا خیر محمد صاحب جالندھری نور اللہ مرقدہ

بانی جامعہ خیر المدارس

ضبط و ترتیب: مولانا قاری محمود احمد صاحب مدظلہ (مدرس جامعہ ہذا)

ایمان اور اسلام میں نسبت:

اس میں تین قول ہیں (۱) پہلا قول ہے امام غزالیؒ کا کہ دونوں میں عموم خصوص مطلق کی نسبت ہے، اس واسطے کہ ایمان نام ہے تصدیق بالقلب کا، اور اسلام نام ہے تصدیق بالقلب والجوارح واللسان کا، تو ایمان خاص اور اسلام عام ہے، دوسرا مذہب ہے بعض کا کہ اس میں عموم خصوص من وجہ کی نسبت ہے اس میں تین مادے ہوتے ہیں دو افتراقی ایک اجتماعی، ایمان نام ہے تسلیم بالباطن کا اور اسلام نام ہے تسلیم بالظاہر کا ﴿مادہ افتراقی یہ ہے کہ تصدیق ہو اور اقرار نہ ہو۔ مادہ افتراقی یہ کہ اقرار ہو اور تصدیق نہ ہو۔ مادہ اجتماعی کہ تصدیق بھی ہو اور اقرار بھی ہو۔ تیسرا مذہب ہے علامہ مرتضیٰ زبیدیؒ شارح احیاء العلوم کا کہ ان دونوں میں تلازم اور تساوی ہے اس طرح پر کہ ایمان موضوع ہے تصدیق باطنی کے لئے بشرطیکہ اس میں انقیاد ظاہری ہو، اور اسلام نام ہے تسلیم ظاہری کا بشرطیکہ اس میں انقیاد باطنی ہو، اور یہی معنی رائج ہیں کہ دونوں مرادف ہیں۔

ایمان مقلد کا مسئلہ:

آیا (ایمان کے) دلائل کو جاننا بھی ضروری ہے یا نہیں؟ معتزلہ کہتے ہیں کہ دلائل کو جاننا ضروری ہے اور اہل السنۃ والجماعت کہتے ہیں کہ دلائل کو جاننا ضروری نہیں۔ ثمرۃ اختلاف نکلے گا کہ مقلد کا ایمان معتبر ہے یا نہیں؟ کیونکہ مقلد محض تقلید کی وجہ سے مانتا ہے، یہاں مقلد کے معنی یہ ہیں کہ جو دلائل کو نہ جانتا ہو یہ اور ہے اور ایک مقلد ائمہ اربعہ کا ہے تو حاصل یہ نکلا کہ ایمان نام تصدیق اختیاری کا ہے ﴿

سوال: جب آدمی سوتا ہے تو اس میں اختیار نہیں رہتا۔ اسی طرح جب غافل ہوتا ہے تو بھی اختیار نہیں رہتا تو چاہئے کہ اب ایمان نہ رہے۔

جواب (۱): جب سوتا ہے تو تصدیق قلب میں موجود ہوتی ہے، ذہول ہوتا ہے حاضری سے۔

جواب (۲): تصدیق اس وقت (تک) رہتی ہے جب تک کہ اس کی ضد نہ آوے، تو جب انکار نہ کرے گا

﴿تو جب اصل ایمان تصدیق اختیاری کا نام ہے اور دلائل ایمان و اسلام میں شرط نہیں ہیں تو مقلد کا ایمان معتبر ہے ائمہ اربعہ کے نزدیک کیونکہ تصدیق اختیاری پائی گئی۔ بندہ محمود احمد عفا اللہ عنہ۔

ایمان رہے گا۔

اقرار باللسان کا درجہ:

اس میں تین مذہب ہیں ایک مذہب مرجعہ فرقہ کا ہے کہ تصدیق ہے اکیلی، کافی ہے واسطے نجات کے، زبان سے اقرار کرنے کی ضرورت نہیں، تصدیق بلا عمل۔ دوسرے مذہب ہے کترامیہ کا، کہ اقرار باللسان فقط ضروری ہے۔ خواہ دل میں تصدیق نہ ہو۔ (۳) اہل السنۃ والجماعت میں اقرار باللسان بھی ضروری ہے اور تصدیق بھی، دونوں ضروری ہیں۔ پھر اہل السنۃ والجماعت کے دو فرقے ہیں (۱) ابوالحسن اشعری، ابومنصور ماتریدی اور باقی متکلمین کا مذہب یہ ہے کہ اقرار باللسان شرط ہے اجراء احکام دنیوی کے لئے، اور یہی ایک روایت ہے امام ابوحنیفہ ؒ کی، دوسرا مذہب ہے فقہاء اور محدثین کا کہ اقرار باللسان رکن ؒ زائد ہے ایمان کا جو عذر کے وقت میں ساقط ہے، دلیل و قلبہ مطمئن بالايمان۔

۳۔ مرہ اختہ ملاف پہلوں کے نزدیک اقرار کرنا ضروری ہوگا، اور دوسروں کے نزدیک اقرار کرنا ضروری نہیں البتہ وقت مطالبہ کے دونوں کے نزدیک ضروری ہے اگر اقرار نہیں کرے گا تو کافر کہلائے گا، غرضیکہ مطالبہ کے وقت دو باتیں ضروری ہیں، تصدیق اور اقرار۔

ایک اشکال:

ایک آدمی دل سے تصدیق کرتا ہے اور زبان سے اقرار بھی کرتا ہے مگر سجدہ کرتا ہے بت کو یا استخفاف کرتا ہے ساتھ قرآن مجید کے، جیسے قرآن مجید کو گندگی میں ڈالنا، تو وہ ایماندار ہے یا نہیں؟ جواب: علامہ جرجانی ؒ نے کہا ہے کہ وہ کافر ہے قضاء اور مسلمان ہے دیانۃً، مگر یہ جواب ضعیف ہے کیونکہ وہ کافر ہے قضاء و دیانۃً۔

تو ابن ہمام نے جواب دیا ہے کہ: بعض علامتیں وہ ہیں جو خاص ہیں کفر کے ساتھ، بت کو سجدہ کرنا، استخفاف قرآن، اگر وہ پائی جاویں تو آدمی کافر ہے، جیسا کہ قرآن میں آتا ہے انما کنا نخوض ونلعب ہم تو محض مشغلہ اور خوش طبعی کر رہے تھے (منافق مہمات دین کا مذاق و استہزاء اڑاتے رہتے تھے، حالانکہ دین کے ساتھ قصد استہزاء مطلقاً کفر ہے خواہ غرض کچھ ہی ہو، چنانچہ غزوہ تبوک کے سفر میں جاتے ہوئے بعض منافقین نے تمسخر کیا آپ ﷺ نے باز پرس کی تو کہنے لگے انما کنا نخوض ونلعب ؓ اس کے

یعنی جو سقوط کا احتمال رکھتا ہو اور اس کے ساقط ہونے سے کل ساقط نہ ہو، جیسے ایک شخص کو تصدیق قلبی حاصل ہے اور التزام شریعت بھی کرتا ہے، مگر اس کو خوف ہے کہ اگر اقرار باللسان کروں گا تو قتل کر دیا جاؤں گا یا میرا ہاتھ کان ناک وغیرہ کوئی عضو کاٹ دیا جائے گا تو بالاتفاق یہ شخص مومن ہے کیونکہ اقرار باللسان رکن زائد ہے جو عذر کے وقت میں ساقط ہے۔ کما فہم من تقریرات العلماء

المحدثین۔ محمود غفرلہ۔

بیان القرآن وتفسیر عثمانی۔

جواب میں اللہ تعالیٰ نے فرمایا لا تعتذروا قد كفرتم بعد ایمانکم مت بہانے بناؤ تحقیق تم نے کفر کیا ہے ایمان ظاہر کرنے کے بعد (احکام القرآن للجصاص)

اعمال کا تعلق ایمان کے ساتھ:

ایمان میں دو حیثیتیں ہیں ایک حیثیت سے حقیقتِ ایمان اور مصداقِ ایمان، اور دوسری حیثیت سے کمالِ ایمان یا یوں کہو ایک حقیقتِ ایمان اور ایک عنوانِ ایمان مثلاً ایک آدمی ہے حقیقت میں، اور ایک ہے اس کا عنوان، مثلاً ہم کہتے ہیں کہ یہ اس کا بیٹا ہے اور فلاں کا باپ ہے۔ ایمان کا پہلا بیان: حقیقتِ ایمان میں تین مذہب ہیں:

ایک مذہب ہے مفرط اور ایک مذہب ہے متوسط۔ مُفَرِّطُ والا مذہب ہے مرجعہ اور کرامیہ کا، کہ تصدیق بلا عمل کا نام ہے ایمان عند المرجعہ، اور کرامیہ کہتے ہیں قول بلا عمل، اقرار باللسان۔ دلیل: ان الذین امنوا و عملوا الصلحاحات یہاں عملوا کا عطف ہے امنوا پر اور عطف چاہتا ہے مغایرت کو، تو معلوم ہوا کہ ایمان اور ہے اور اعمال اور ہیں، ان کو دخل نہیں ایمان میں۔ جواب: ایک ہے حقیقتِ ایمان اور ایک ہے عنوانِ ایمان، حقیقتِ ایمان اکیلا تصدیق کا نام ہے، اور کمالِ ایمان نام ہے تصدیق اور عمل صالح دونوں کا۔

اس آیت میں حقیقتِ ایمان مراد ہے، تو اعمال نفسِ ایمان سے خارج ہیں اسی طرح شروع باب میں آٹھ آیات۔

دوسرا مذہب مُفَرِّطُ کا: وہ ہے معتزلہ اور خوارج کا، وہ یہ کہتے ہیں کہ اعمال جزء ہیں ایمان کے، جیسا تصدیق قلبی کے ترک کرنے سے ایمان جاتا رہتا ہے ایسے ہی اعمال کے ترک کرنے سے بھی جاتا رہتا ہے تو ایمان نام ہے مجموعہ تصدیق بالجمان اقرار باللسان اور عمل بالارکان کا، اس میں تارکِ عمل خارج ہو جائے گا دونوں کے نزدیک، اور وہ دائمی جہنمی ہے اس میں بھی اتفاق ہے۔

ہاں اس میں اختلاف ہے کہ معتزلہ کے نزدیک کفر میں داخل نہیں بلکہ متوسط درجہ فسق میں داخل ہے، اور خوارج کے نزدیک کفر میں داخل ہو جاتا ہے۔

اہل السنۃ والجماعت کہتے ہیں کہ حقیقتِ ایمان صرف تصدیق قلب ہے اور کمالِ ایمان عمل بالارکان ہے، اور اقرار باللسان شرط ہے احکامِ دنیوی کے لئے متکلمین کے نزدیک، اور رکنِ زائد ہے محدثین کے نزدیک، دلائل اولشک کتب فی قلوبہم الایمان (مجادلہ ع ۳) ولم تؤمن قلوبہم (مائدة) اس میں تصریح کی گئی ہے کہ ایمان دل میں ہے (اس سے معلوم ہوا کہ حقیقتِ ایمان تصدیق قلب ہے۔

اب رہا عنوان ایمان:

اس میں شافعیہ اور حنفیہ کا اختلاف ہے اس میں دو مذہب ہیں ایک ائمہ ثلاثہ * کا کہ ایمان نام ہے تصدیق بالجماع اقرار باللسان عمل بالارکان کا، دو فائدوں کے لئے ایک فائدہ تو ہے کہ لوگوں کو ترغیب دینا ہے اعمال کی کامل ایمان کے لئے، دوسرے ان کو رد کرنا منظور ہے مرجعہ پر۔
اور امام ابوحنیفہ ؒ کے نزدیک بھی عنوان ایمان صرف تصدیق ہی ہے نہ اقرار باللسان کو ذکر کرتے ہیں نہ عمل بالارکان کو، دو فائدوں کے لئے مایوس نہ ہوں وہ لوگ جو عمل میں کوتاہ ہیں دوسرے رد کرنا ہے معتزلہ اور خوارج پر۔

تو اب شوافع کے نزدیک ایمان مرکب ہے اور حنفیہ کے نزدیک غیر مرکب، اب اس عنوان پر مرتب ہوگا اللہ۔ مان یحزید وینہ قصص ام لا ، امام بخاری ؒ کا مقولہ، تو اجزاء دو قسم کے ہوتے ہیں اصلی جیسے تہ اور جز، اور زائد جیسے شائیں اور پتے، یا دوسرے لفظوں میں یوں کہو کہ اجزاء دو قسم کے ہیں ایک اجزاء حقیقی اور ایک اجزاء عرفی، اجزاء حقیقی جیسے دل اور دماغ، دل اگر نکال دو تو بھی انسان نہیں رہے گا اور گلا کاٹ دو تو دماغ نہیں رہے گا، اور انگلیاں یہ اجزاء عرفیہ اور زائدہ ہیں اگر ان کو کاٹ دو تو اصل انسان باقی رہے گا البتہ اس میں نقصان آجائے گا۔ ایسے ہی نماز اس کی ایک حقیقت ہے قیام، قرأۃ، رکوع، سجود اور دوسرے اجزاء ہیں عرفی، رکوع میں تسبیحات، سجدہ میں تسبیحات، اور جو واجبات ہیں وہ سجدہ سہو سے پورے ہو جاتے ہیں تو اسی طرح ایمان ہے، اب آگے ایک اختلاف ہے جو مبنی ہے عنوان ایمان پر۔
(جاری ہے)

اشتہار میتھی طاہر پیر

استحکام مدارس و پاکستان کانفرنس کا التواء

حضرت مولانا قاری محمد حنیف جالندھری زید مجدہم

جب سے وفاق المدارس العربیہ پاکستان نے ”استحکام مدارس و پاکستان“ کانفرنس کا اعلان کیا اس وقت سے ملک بھر میں ہی نہیں بلکہ دنیا بھر میں دین اسلام، وطن عزیز پاکستان اور دینی مدارس سے محبت رکھنے والوں میں خوشی کی لہر دوڑ گئی تھی، عجیب قسم کا جوش و خروش دیکھنے میں آیا اور دنیا بھر سے آنے والے فیڈ بیک سے اندازہ ہوا کہ وفاق المدارس العربیہ پاکستان کے زیر اہتمام منعقد ہونے والا یہ اجتماع صرف قومی اور ملک گیر اجتماع ہی نہیں تھا بلکہ اس اجتماع نے عالمی اجتماع کی شکل اختیار کر لی تھی۔ اکابر کی شب و روز دعائیں اور ہدایات، نوجوانوں کا جوش و خروش، ارباب مدارس کی فکر مندی، مساجد کے ائمہ و خطباء کی جانب سے اجتماع کی کامیابی کی مہم، ملک بھر کے ہر ضلع اور ہر بستی میں منعقد ہونے والے اجلاس، ہر چوک و چوراہے میں آویزاں بینرز، ہر دیوار پر جگماتے ہوئے پینا فلکس اور سوشل میڈیا پر گردش کرتے اشتہارات، پوسٹیں، مضامین، مباحثے اور مکالمے اس بات کی نوید ثابت ہوئے کہ پاکستان میں دینی مدارس کی بساط پلٹنے اور دینی مدارس کو دیوار سے لگانے کی کوئی کوشش کامیاب نہیں ہو سکتی۔ کانفرنس کی تیاریوں کا یہ عمل اس بات کی غمازی تھی کہ پاکستانی قوم دینی مدارس سے کس قدر بے لوث محبت رکھتی ہے۔

ہمیں اجتماع سے پہلے ملنے والی اطلاعات، کارگزاریوں، فیڈ بیک اور رپورٹس سے اندازہ ہو رہا تھا کہ یہ اجتماع پاکستان کی تاریخ کا سب سے مثالی، منفرد اور تاریخ ساز اجتماع ثابت ہوگا اور اس میں اندرون و بیرون ملک سے لاکھوں لوگ شرکت کریں گے۔ پہلے دو ماہ تک ملک بھر میں دعوتی اور تشہیری مہم جاری رہی اور اجتماع سے دس دن قبل ہم نے لاہور آکر ڈیرے ڈال لیے، اپنے جملہ رفقاء کو بھی لاہور بلا لیا، 26 مارچ بروز ہفتہ ہم گلشن اقبال پارک لاہور گئے۔ وفاق المدارس کی مجلس عاملہ کے منتخب اراکین، مقامی مسوولین اور اجتماع کی تیاریوں اور انتظامات کے لیے تشکیل دی جانے والی مختلف کمیٹیوں کے ذمہ داران اور کارکنان اس پارک میں جمع ہوئے۔ ہم نے عصر اور مغرب کی نمازیں پارک میں باجماعت ادا کیں، پارک کے داخلی اور خارجی راستوں کا جائزہ لیا، اسٹیج بنانے کے لیے جگہ کا تعین کیا، سامعین و حاضرین کے بیٹھنے کی ترتیب سوچی، وضو اور دیگر ضروریات کی فراہمی کا جائزہ لیا، اسٹیج پر تشریف لانے والے مہمانوں کی لسٹ بنائی، سکیورٹی اور پارکنگ کا خاکہ بنایا بعد ازاں ہم گلشن اقبال پارک لاہور کے قریب ہی واقع ایک ادارے

جامعہ الرشید گئے جہاں جا کر مزید امور پر مشاورت ہوئی۔ رات اور اگلے دن صبح کانفرنس کی تیاریوں میں لگے رہے۔ دعوت ناموں کی ترسیل، اہم شخصیات سے ملاقاتیں، مختلف فہرستوں کی تیاری اور دیگر انتظامی امور میں جتے ہوئے تھے کہ اچانک فون آیا کہ گلشن اقبال لاہور میں زوددار دھماکا ہو گیا ہے، یہ اطلاع ملتے ہی دل دھل گیا، عین اسی وقت پنڈال اور اسٹیج کی خدمت پر مامور جامعہ دار القرآن اور جامعہ امدادیہ فیصل آباد کے رفقاء نے پارک میں اجلاس بلا رکھا تھا، اسٹیج بنانے والوں، ٹینٹ اور کیٹرنگ والوں کو مدعو کر رکھا تھا، پہلی اطلاع سے تو یوں لگا کہ خدا نخواستہ ہمارے یہ نوجوان رفقاء دھماکے کی زد میں نہ آ گئے ہوں۔ بے تابی سے حضرت مولانا قاری محمد یاسین صاحب کے صاحبزادے مولانا قاری عزیز الرحمن کو فون کیا تو انہوں نے بتایا کہ اجتماع کے انتظامی امور میں مصروف ساتھی تو الحمد للہ محفوظ رہے مگر دھماکا بہت زوردار تھا اور بہت زیادہ جانی نقصان ہو گیا پھر جوں جوں تفصیلات سامنے آتی رہیں تو دکھی کرتی چلی گئیں، پھول سے بچے، معصوم عورتیں اور بے گناہ لوگ اس دھماکے کی زد میں آئے تھے۔ ایک طرف دھماکے کا صدمہ، لہو لہولا ہور کی اذیت، بے گناہ جانوں کے ضیاع کا رنج، جب یہ اطلاع پھیلی تو دنیا بھر سے فون کالوں کا تانتا بندھ گیا، پورے ملک میں گلشن اقبال پارک کا نام ”استحکام مدارس و پاکستان کانفرنس“ کی مناسبت سے ہی تو سنائی دیا تھا اس لیے لاہور سے باہر بسنے والوں کو شاید یہ اندازہ ہی نہ تھا کہ یہ پبلک پارک ہے بلکہ لوگ اسے ایک گراؤنڈ سمجھ رہے تھے اور دھماکے اور شہادتوں کی اطلاع ملتے ہی سب سے پہلے وفاق المدارس کے رضا کاروں اور ہم خدام کی خیریت و عافیت کے حوالے سے فکر مند ہو رہے تھے۔ رات گئے تک فون کالیں آتی رہیں، پھر جب ٹوٹے دل اور شکستہ بدن کے ساتھ جا کر بستر پر دراز ہوا تو نیند کیا آتی پوری رات کروٹیں بدلتے اور انتہائی فکر مندی کے عالم میں گزری، اگلے دن جامعہ اشرفیہ لاہور میں جمع ہوئے۔ دھماکے کے بعد پیدا ہونے والی صورتحال کا جائزہ لیا گیا، مختلف آراء سامنے آئیں لیکن ہم کسی حتمی نتیجہ پر نہ پہنچ سکے اور یہ طے پایا کہ وفاق المدارس کی مجلس عاملہ کا ہنگامی اجلاس طلب کیا جائے چنانچہ صرف ایک دن کے شارٹ نوٹس پر اجلاس طلب کیا گیا، ملک بھر سے مجلس عاملہ کے معزز اراکین نائب صدر وفاق المدارس مولانا ڈاکٹر عبدالرزاق اسکندر، راقم الحروف مولانا محمد حنیف جالندھری جنرل سیکرٹری وفاق المدارس العربیہ پاکستان، مولانا انوار الحق نائب صدر وفاق المدارس، مولانا مشرف علی تھانوی خازن وفاق المدارس العربیہ، مولانا قاضی عبدالرشید ڈپٹی سیکرٹری جنرل وفاق المدارس، مولانا حافظ فضل الرحیم مہتمم جامعہ اشرفیہ لاہور، مولانا امداد اللہ، مولانا زبیر احمد صدیقی، مولانا حسین احمد، مولانا مفتی محمد نعیم جامعہ بنوریہ عالمیہ کراچی، مولانا سعید یوسف، مولانا پیر عزیز الرحمن ہزاروی، مولانا اصلاح الدین حقانی، مولانا ارشاد احمد، مولانا ظفر

احمد قاسم، مولانا مفتی مطیع اللہ، مولانا عبدالقدوس، مولانا مفتی طاہر مسعود، مولانا مفتی محمد طیب، مولانا ضیاء اللہ اخونزادہ، مولانا قاری محبت اللہ، مولانا مفتی خالد محمود، مولانا عبدالجید ناظم دفتر، مولانا عبدالمنان، مولانا قاری محبت اللہ اور دیگر شریک ہوئے۔ طویل غور و خوض اور آراء کا تبادلہ ہوا، ہمارے سامنے لاہور کی سوگوار فضا بھی تھی، ملک بھر میں پائی جانے والی فکر مندی بھی تھی، اسلام آباد میں عین اس وقت جاری ایک دھرنے، جلاؤ گھیراؤ، توڑ پھوڑ کے بعد مذہبی طبقات کے طرز عمل اور رویوں کے حوالے سے رائے عامہ میں پائی جانے والی تشویش بھی تھی، اس بات کا احساس بھی کہ وفاق المدارس اللہ رب العزت کی ایک ایسی نعمت ہے کہ ملک بھر سے بچہ بچہ بے تابانہ وفاق کی کانفرنس میں سعادت جان کر دوڑا چلا آئے گا، تمام اکابر ایک اسٹیج پر جمع ہو گئے، تمام تنظیموں کے قائدین ساری دوریاں بھلا کر وفاق المدارس العربیہ پاکستان کے اسٹیج پر ایک دوسرے کے ہاتھوں میں ہاتھ ڈالے آپہنچیں گے ایسے یادگار موقع پر خدا نخواستہ کوئی حادثہ ہو جاتا ہے تو کیا ہو گا؟ دوسری طرف ملک بھر میں ہونے والی محنت، لوگوں کا جوش و خروش، شہروں شہروں ہونے والے اخراجات، وفاق المدارس العربیہ پاکستان کے ذمہ داران اور کارکنان کے احساسات سامنے تھے بلکہ خود میں ذاتی اور ذہنی طور پر کانفرنس کے التواء کو قبول کرنے کی پوزیشن میں نہ تھا اس لیے دونوں پہلو ملک کے جید اور اکابر علماء کے سامنے رکھے، دودن سے ہم اللہم خری واختری والہمینی رشدی کا ورد کر رہے تھے، اکابر کی آراء آئیں اور بالآخر اتفاق رائے سے یہ طے پایا کہ موجودہ صورتحال میں کانفرنس کا التواء کانفرنس کے انعقاد سے زیادہ ضروری، مفید اور نتیجہ خیز رہے گا چنانچہ شہداء لاہور کے ورثاء کے ساتھ اظہار یکجہتی کے لیے رضا کارانہ طور پر کانفرنس ملتوی کرنے کا فیصلہ کیا گیا اور یہ طے پایا کہ یکم اپریل 2016ء جمعہ کو ملک بھر میں یوم دعا منایا جائے گا، تمام مساجد کے ائمہ و خطباء استحکام مدارس و استحکام پاکستان کے موضوع پر اظہار خیال کریں گے، سانحہ لاہور کے شہداء کے درجات کی بلندی، زنجیوں کی صحت یابی اور ملک میں امن و امان کے قیام کے لیے خصوصی دعائیں کی جائیں گی۔ یہ بھی فیصلہ کیا گیا کہ اسلام آباد میں استحکام مدارس و استحکام پاکستان کنونشن انعقاد پذیر ہوگا، اسی طرح یہ بھی طے پایا کہ ملک بھر میں اس سال ختم بخاری، تکمیل قرآن کریم، دستار فضیلت اور تقسیم انعامات کے جملہ اجتماعات استحکام مدارس و پاکستان کے عنوان سے کیے جائیں گے یوں اس ایک کانفرنس کو سینکڑوں کانفرنسوں میں تبدیل کر دیا جائے گا۔ مجلس عاملہ کے اجلاس کے بعد ایک پر جوم پریس کانفرنس میں تمام اکابر علماء کرام کی معیت میں ان فیصلوں کا باقاعدہ اعلان کیا گیا۔ نازک ترین صورتحال سے دوچار وطن عزیز میں اس موقع پر وفاق المدارس العربیہ پاکستان کے قائدین کے اس فیصلے کا ملک بھر میں بھرپور خیر مقدم کیا گیا اور اسے ایک صائب اور دانشمندانہ فیصلہ قرار دیا گیا۔

وفاق المدارس العربیہ پاکستان کی مجلس عاملہ کے شرکاء کے تاثرات، مشاہدات، تجربات اور ملک بھر سے آنے والے فیڈ بیک سے اندازہ ہوا کہ کانفرنس کے انعقاد سے قبل ہی ہم کانفرنس کے اہم اہداف و مقاصد حاصل کرنے میں کامیاب ہو چکے تھے، کیونکہ یہ کانفرنس مدارس بارے بے بنیاد پروپیگنڈے کے توڑ کے لیے انعقاد پذیر ہو رہی تھی اور ملک بھر کے گلی کوچوں میں جس محبت اور خلوص سے دینی مدارس کے کردار و خدمات کے چرچے ہوئے وہ بتاتے ہیں کہ دینی مدارس کو بدنام کرنے کے جتنے جتن کیے گئے وہ سب الٹے پڑے، مدارس کا میڈیا ٹرائل لوگوں کو مدارس سے متنفر کرنے کے بجائے لوگوں کے دلوں میں مدارس کی محبت میں اضافے کا باعث بنا۔ بچے بچے کی زبان اس حقیقت کا اعتراف کر رہی تھی کہ ”آج کے دور میں کسی کی حقانیت جاننے کا آسان ترین طریقہ یہ ہے کہ دشمن کے تیروں کا ہدف دیکھا جائے جس طرف دشمن کے تیر برس رہے ہوں سمجھ لو کہ حق وہ ہیں“ دینی مدارس کے متعلقین کو تو پہلے بھی اس کا اندازہ تھا لیکن اس کانفرنس کے لیے محنت کرتے ہوئے ادراک ہوا کہ اس ملک کا بچہ بچہ اس حقیقت کو بخوبی جان چکا ہے کہ مدارس کے خلاف نفرت انگیز مہم کے پس پردہ مقاصد کیا ہیں؟ کانفرنس کے لیے محنت اور ملاقاتیں کرتے ہوئے میری اور وفاق المدارس کے دیگر ذمہ داران کی کئی ایسے لوگوں سے ملاقاتیں ہوئی ہیں جن کے بارے میں ہم نے کبھی سوچا بھی نہیں تھا کہ وہ دین کے بارے میں اتنے فکر مند اور مدارس دینیہ سے اس قدر بے پناہ محبت رکھتے ہوں گے لیکن ان سے بات چیت کے بعد اندازہ ہوا کہ مدارس کے خلاف بے بنیاد پروپیگنڈے کی وجہ سے انہوں نے از خود مدارس کے کردار و خدمات کا جائزہ لیا، مدارس کا تنقیدی نگاہوں سے مشاہدہ کیا اور پھر دل و جان سے اس بات کے معترف ہوئے کہ مدارس دینیہ کس طرح اس جبر کے دور میں اخلاص اور بے نفسی کے ساتھ تعلیم کے فروغ اور دین کی ترویج و اشاعت میں مصروف عمل ہیں۔ اس لیے ہم نے یہ تہیہ کیا ہے کہ دینی مدارس کے بارے میں ہر پاکستانی مسلمان تک براہ راست پہنچ کر مدارس دینیہ کے ساتھ عوام الناس کے تعلق اور رابطہ مزید مستحکم کرنے کی محنت صرف کانفرنس تک ہی نہیں بلکہ پورا سال جاری رکھیں گے۔

استحکام مدارس و استحکام پاکستان کانفرنس کی تیاریوں کے دوران لوگوں میں حب الوطنی کے جذبات اجاگر ہوئے، اس بات کا احساس تازہ ہوا کہ ہمارا مستقبل اور ہمارے دینی مدارس کا استحکام پاکستان کے استحکام سے وابستہ ہے اور اس وطن کی سلیمیت اور استحکام ہمیں مدارس اور دینی اداروں کے استحکام کی طرح عزیز ہے۔

”استحکام مدارس و پاکستان کانفرنس“ کی تیاریوں کے دوران ایک اور بات جو ہمارے لیے حوصلہ افزائی کا باعث بنی وہ یہ کہ کانفرنس باہمی اتحاد و اتفاق اور یکجہتی کے اظہار کا ذریعہ بنی۔ ایک ایسے وقت میں جب

ایک ہی خاندان سے تعلق رکھنے والے افراد کے درمیان فاصلے ہیں، جب ایک کتب فکر سے تعلق رکھنے والوں کے درمیان تقسیم در تقسیم کا لامتناہی سلسلہ ہے، لوگ ایک ساتھ چلنے کے لیے تیار نہیں، مختلف مزاج اور نظریات کے حامل لوگوں کو ایک پلیٹ فارم پر لانا جوئے شیر لانے کے مترادف ہے لیکن اس کانفرنس کی تیاریوں کے دوران وفاق المدارس العربیہ پاکستان کے ذمہ داران کو جو حوصلہ افزاء فیڈ بیک ملا اس نے پاکستان کے دینی مدارس کے سب سے بڑے اور قدیمی میٹ ورک کے کارکنان کا مورال بہت بلند کیا کہ لوگوں کے درمیان موجود رویوں اور نفرتوں کی خلیج ”وفاق المدارس العربیہ پاکستان“ کے ذریعے پاٹی جاسکتی ہے اور ”وفاق المدارس العربیہ پاکستان“ بلاشبہ سب کے نزدیک ایک ایسا سائبان ہے جس کے سائے تلے ہر جماعت اور ہر مزاج کے لوگ سستانے کے لیے آ بیٹھتے ہیں۔

کانفرنس کی تیاریوں کے دوران جو چیز سب سے زیادہ حوصلہ افزاء رہی وہ وفاق المدارس العربیہ پاکستان سے ملحقہ اٹھارہ ہزار دینی مدارس کے ذمہ داران کی اپنائیت اور محبت، کام کرنے کا بے لوث جذبہ اور انتھک محنت تھی۔ صرف مدارس کے ذمہ داران ہی نہیں بلکہ وفاق المدارس العربیہ پاکستان کی حفظ سے لے کر درس نظامی تک کی کسی بھی سند کے حامل شخص نے وہ مرد تھا یا عورت، وہ حافظ تھا یا عالم، وہ مفتی تھا یا مدرس، وہ امام تھا یا خطیب اس نے اپنی تمام توانائیاں ”استحکام مدارس پاکستان کانفرنس“ کی کامیابی کے لیے صرف کر ڈالیں، بلکہ ایک دلچسپ معاملہ یہ سامنے آیا کہ وفاق المدارس العربیہ پاکستان کے مدارس سے کسب فیض کرنے والے کئی ایسے لوگوں سے رابطہ ہوا جو صرف چند برس مدارس میں زیر تعلیم رہے پھر وہ اپنی تعلیم مکمل نہ کر پائے اور کسی اور شعبے کو اختیار کر لیا، مدارس سے برسوں سے کوئی رابطہ اور کوئی واسطہ نہیں رہا لیکن اس کانفرنس نے ان کا مدرسہ سے پرانا تعلق تازہ کر دیا اور وہ بھی اس کانفرنس کو اپنی کوئی گھریلو تقریب سمجھ کر اس میں شرکت کی تیاریاں کرنے لگے اور اس کی کامیابی کے لیے مصروف عمل ہو گئے۔ ایسے لوگ جو بیرون ملک مقیم ہیں وہ اپنے خرچ پر اس کانفرنس میں شرکت کے لیے تشریف لانے کے منصوبے بنا رہے تھے بلکہ دیار غیر میں مقیم کئی لوگ کانفرنس کی وجہ سے پاکستان تشریف بھی لا چکے تھے، ایسے لوگ جو دور دراز کے دیہاتوں اور قصبوں گوٹھوں میں اپنی دینی مصروفیات میں لگے ہوئے تھے ان کی کارگزاری سن کر سیروں خون بڑھ جاتا تھا۔

”وفاق المدارس العربیہ پاکستان“ کے زیر اہتمام منعقد ہونے والی عظیم الشان ”استحکام مدارس پاکستان کانفرنس“ کے انعقاد کا فیصلہ ایک ایسے وقت ہوا تھا جب پاکستان کے دینی طبقات میں مایوسی کا عالم تھا، جب خوف و ہراس کی کیفیت تھی، جب لبرل ازم کو رواج دینے کے خواب دیکھے جا رہے تھے اور جب مدارس دینیہ کے گرد گھیرا جگ کرنے کی کوشش کی جا رہی تھی ایسے میں وفاق المدارس العربیہ پاکستان کے

قائدین کی طرف سے پہلے ڈویژنز کی سطح پر کنونشنز کے انعقاد نے بیداری کی لہر پیدا کی اور پھر ملک گیر اجتماع کی کال سے ملک بھر کے مذہبی طبقات اور جذبات نے انگڑائی لی، وفاق المدارس کے قائدین نے سطحی ذہن اور جذباتی سوچ رکھنے والے لوگوں کی طرح نہیں بلکہ کمال دانشمندی سے ان جذبات کو دائمی اور سدا بہار بنانے کا فیصلہ کیا امید ہے کہ اس کے دور رس اثرات مرتب ہوں گے۔

یہاں اس بات کی وضاحت بھی از حد ضروری ہے کہ ایک عرصے سے یہ کوشش کی جاتی رہی کہ مدارس کو اشتعال دلا کر تشدد کے راستے پر ڈالا جائے، مدارس اور قومی اداروں کے مابین تصادم اور کشمکش کی فضاء پیدا کی جائے اور مدارس کو پاکستان میں ایک اچھوت کی حیثیت دے دی جائے جبکہ دوسری طرف سے گاہے یہ بھی کہا جانے لگا کہ پاکستانی مدارس کے ساتھ ترکی جیسا تجربہ دہرایا جاسکتا ہے، ان مدارس کو دیوار کے ساتھ لگایا جاسکتا ہے یا تھوڑی سی محنت کے بعد ختم کیا جاسکتا ہے۔ ایسے میں ماضی کی طرح ایک مرتبہ پھر ”وفاق المدارس العربیہ پاکستان“ کے قائدین نے پرامن انداز سے مدارس دینیہ کے متعلقین و مجاہدین کی پرامن افرادی قوت کے اظہار کا فیصلہ کیا، اس کی بھرپور تحریک چلائی، اس کے لیے سر توڑ محنت کی اور جب مناسب سمجھا اس کے التواء کا اعلان کر کے اپنوں میں ایک تشنگی اور دشمن پر رعب و دبدبہ کی کیفیت برقرار رکھی، ہم سمجھتے ہیں کہ گزشتہ چند ماہ کے دوران ملک بھر میں منعقد ہونے والے اجتماعات اور مرکزی اجتماع کی تیاری کے لیے چلائی جانے والی مہم جہاں دکھی دل اسلام پسند جوانوں، ارباب مدارس اور مذہبی طبقات کے لیے حوصلے اور عزم کی تقویت کا باعث بنی وہیں دینی مدارس کے خاتمے کے خواب دیکھنے والوں کی آنکھیں کھولنے کے لیے بھی کافی ہے۔ اس لیے توقع کی جانی چاہیے کہ اب مدارس بارے غلط اندازے لگانے، غیر دانشمندانہ فیصلے کرنے اور بے بنیاد پروپیگنڈہ کرنے سے گریز کیا جائے گا۔

آخر میں اس کانفرنس کے لیے محنت کرنے والے احباب کا تذکرہ نہ کرنا یقیناً نا انصافی ہوگی۔ کانفرنس کے انعقاد کے فیصلے کے بعد اکابر نے جس طرح دعائیں دیں، شفقتوں سے نوازا، کانفرنس کے انتظامات میں قیمتی مشوروں سے نوازا وہ ہمارے لیے سب سے قیمتی سرمایہ تھا۔ مجھے ذاتی طور پر اللہ کی رحمت سے ہر پہلو پر بھرپور محنت کی توفیق ملی جس پر اللہ رب العزت کی بارگاہ میں سجدہ شکر بجالاتا ہوں کہ یہ سب محض اس کا کرم تھا۔ کانفرنس کی کامیابی کے لیے وفاق المدارس العربیہ پاکستان کے قائدین نے شبانہ روز محنت کی، تمام صوبائی ناظمین نے تن من دھن کی بازی لگائی، تمام مسؤولین (ضلعی ذمہ داران) نے دن رات ایک کر دیا۔ بالخصوص مولانا قاضی عبدالرشید نے پنجاب کا قریہ قریہ چھان مارا، علالت کے باوجود پے در پے سفر کرتے رہے، جنوبی پنجاب میں مولانا زبیر صدیقی نے ہر بستی کا دورہ کیا، خیبر پختونخواہ میں مولانا انوار الحق، مولانا

حسین احمد اور مولانا اصلاح الدین حقانی اور ان کے رفقاء نے ایسے انداز سے محنت کی کہ قیام پاکستان کے وقت ہونے والے ریفرنڈم کے لیے اکابر کی محنت کی یادیں تازہ کر دیں، بلوچستان میں مولانا مفتی صلاح الدین، مولانا مفتی مطیع اللہ نے دن رات ایک کئے رکھا اور بلوچستان کے کٹھن ماحول میں بیداری پیدا کی، کراچی میں اکابر کی سرپرستی میں مولانا امداد اللہ نے اور اندرون سندھ میں مولانا قاری عبدالرشید صاحب نے بالچل مجادی، آزاد کشمیر میں مولانا سعید یوسف اور مولانا قاضی محمود الحسن اشرف نے تمام مدارس کے ذمہ داران سے رابطے کیے اور دوسو سے زائد گاڑیوں کا قافلہ تیار کیا، ہماری میڈیا کمیٹی کے اراکین بالخصوص مولانا عبدالقدوس محمدی، مولانا مجیب الرحمن انقلابی، مولانا محمد ابراہیم سکرگاہی، عزیزم احمد حنیف جالندھری اور مولانا مفتی سراج الحسن نے جس طرح محنت کی، مسلسل خبریں چلائی جاتی رہیں، مضامین شائع ہوتے رہے، اسلام آباد، لاہور، کراچی، پشاور اور ملتان میں اخبار نویسوں سے رابطہ ہم جاری رہی، میں نے خود میڈیا کمیٹی کے اراکین کے ہمراہ تمام اہم میڈیا ہاؤسز کا دورہ کیا، اہم شخصیات سے ملاقاتیں کیں، سب نے کھلے دل سے خیر مقدم کیا، خصوصی کوریج کا وعدہ کیا، پرنٹ میڈیا نے کانفرنس کے موقع پر ایڈیشن اور مفت اشتہارات چھاپنے کے وعدے کیے، ہمارے میڈیا سنٹر نے پندرہ اخبارات کے لیے پورے پورے ایڈیشن کا مواد ترتیب دیا، ان پیج کی فائلیں اور فولڈر تیار کیے، سوشل میڈیا پر بھرپور مہم چلائی، ایسی ایسی دیدہ زیب، دلکش، سبق آموز پوسٹیں تیار ہوئیں کہ دل باغ باغ ہو گیا، میڈیا سنٹر نے سوشل میڈیا ایکٹیویسٹس کے لیے میٹ ورکنگ کا اہتمام کیا، بنوریہ میڈیا نے وڈیوز تیار کیں، ملک بھر میں مسلسل ٹیلی فون کالیں چلائی جاتی رہیں، وفاق المدارس العربیہ پاکستان کے مرکزی دفتر میں مولانا عبدالحمید، چوہدری ریاض عابد، مولانا احمد عماس، مولانا محمد سیف اللہ ابرار اور ان کے رفقاء پوری محنت کے لیے بنیاد کا پتھر ثابت ہوئے، فیصل آباد کے دارالقرآن اور جامعہ امدادیہ کے اساتذہ و ذمہ داران نے انتظامات اپنے ذمہ لیے رکھے، سرگودھا کے مولانا مفتی طاہر مسعود نے سکیورٹی کی ذمہ داری سنبھالی اور اس کی ترتیب بنائی، جامعہ اشرفیہ لاہور کے احباب بالخصوص حضرت مولانا حافظ فضل الرحیم اور حافظ اسعد عبید صاحب نے جس خلوص و محبت اور فیاضی سے کانفرنس کی میزبانی قبول کی، مہمانوں کی خاطر تواضع کی، لاہور ڈویژن کے مسوولین مولانا مفتی خرم یوسف اور مولانا مفتی عزیز الرحمن نے خود کو کانفرنس کے لیے وقف کیے رکھا الغرض ہر کسی نے اپنی بساط سے بڑھ کر محنت کی جس کا اللہ رب العزت سب کو اپنی شان کے مطابق اجر عطا فرمائیں۔ آمین

not found.

اشتهار تالیفات اشرفیه

کے بعد کچھ لوگ ایسے پیدا ہوئے کہ انہوں نے مثلاً رفع یدین والی حدیثوں پر عمل کر کے ترک رفع یدین کی حدیثوں کا صرف انکار ہی نہیں بلکہ ان کا استہزاء بھی شروع کر دیا اور اپنے اس فیصلے کو محمدی فیصلہ اور اپنے مخالفین کو حضرت محمد رسول اللہ ﷺ کا مخالف قرار دیا اور بہت سے لوگ اس پروپیگنڈہ سے متاثر ہوئے کہ امتی کی نماز سے پیغمبر صلی اللہ علیہ وسلم کی نماز اچھی ہے۔ اور تارکین رفع یدین کو حضور صلی اللہ علیہ وسلم کا مخالف سمجھنے لگے کہ وہ حضور صلی اللہ علیہ وسلم کی احادیث کے خلاف نماز پڑھتے ہیں۔ اس لئے ان کی خدمت میں ترک رفع یدین کے دلائل پیش کئے جاتے ہیں تاکہ حقیقت حال واضح ہو جائے کہ ان مسائل میں اختلاف حنفی یا شافعی کا رہا ہے نہ کہ حنفی یا محمدی کا۔

دلیل نمبر ۱:

سورۃ مؤمنون کی پہلی آیت میں ہے کہ ”وہ مومن کامیاب ہیں جو نماز خشوع کے ساتھ پڑھتے ہیں“ مفسر قرآن حضرت ابن عباس ؓ خشوع کی تفسیر میں فرماتے ہیں کہ جو نماز میں دائیں بائیں جانب التفات نہیں کرتے اور رفع یدین نہیں کرتے (تفسیر ابن عباس ص ۲۱۲)

دلیل نمبر ۲:

حضرت تمیم بن طرفہ ؓ فرماتے ہیں کہ حضرت جابر ؓ بن سمرہ نے فرمایا کہ حضور ﷺ ہمارے پاس تشریف لائے اور فرمایا کہ مجھے کیا ہو گیا ہے کہ میں تمہیں شریگھڑوں کی دموں کی طرح رفع یدین کرتے دیکھتا ہوں نماز سکون سے پڑھو (مسلم شریف ج ۱ ص ۱۸۱) معلوم ہوا کہ حضور ﷺ نے رفع یدین پر ناراضی کا اظہار فرمایا اور اس کو نماز کے سکون کے منافی قرار دیا۔

دلیل نمبر ۳:

حضرت وائل بن حجر ؓ فرماتے ہیں کہ میں نے حضور ﷺ کی خدمت میں دو دفعہ حاضری دی جب دوسری دفعہ حاضر ہوا تو سخت سردی میں میں نے صحابہ کرام ؓ کو دیکھا کہ انہوں نے سر پر ٹوپیاں اور کھمبل اوڑھے ہوئے تھے اور کھمبل کے نیچے صرف پہلی تکبیر کے وقت سینوں تک رفع یدین کرتے تھے۔

(ابوداؤد ج ۱ ص ۱۵۰)

دلیل نمبر ۴:

حضرت عبداللہ بن مسعود ؓ نے اپنے شاگردوں سے کہا کہ میں تمہیں حضور ﷺ والی نماز پڑھ کر دکھاؤں پھر انہوں نے نماز پڑھی اور صرف پہلی تکبیر کے وقت رفع یدین کی اس کے بعد نہیں کی (نسائی ج ۱ ص ۱۵۸)

نوٹ: امام نسائی ؓ نے اس حدیث کو ابن عمر ؓ کی بخاری والی رفع یدین والی روایت کے ترک کی دلیل بنایا ہے۔ معلوم ہوا کہ امام نسائی ؓ کے نزدیک یہ روایت ابن عمر ؓ کی رفع یدین والی روایت کے ہم پلہ ہے یا اس سے اعلیٰ ہے کیونکہ ناخن منسوخ سے کم درجہ کا نہیں ہو سکتا۔ نیز ابن حزم نے محلی

میں اس حدیث کو صحیح کہا ہے (محلی ابن حزم ج ۴ ص ۸۸) احمد شاکر نے بھی اس حدیث کو صحیح کہا ہے (حاشیہ محلی ابن حزم ج ۴ ص ۸۷ و حاشیہ ترمذی ج ۲ ص ۴۱) علامہ ناصر الدین البانی ابوداؤد کے قول لیسس ہو بصحیح علیٰ ہذا المعنی کے حاشیہ میں لکھتے ہیں کہ ابوداؤد کی امام ترمذی ؒ نے مخالفت کی ہے چنانچہ انہوں نے فرمایا کہ یہ حدیث حسن ہے۔ اور حق بات یہ ہے کہ یہ حدیث صحیح ہے اور اس کی سند مسلم کی شرط کے مطابق ہے اور جنہوں نے اس حدیث کو معلول قرار دیا ہے ہم ان کے پاس کوئی ایسی قابل استدلال دلیل نہیں پاتے جس کی وجہ سے اس حدیث کو رد کر دیا جائے (حاشیہ مشکوٰۃ شریف ج ۱ ص ۲۵۴) **دلیل نمبر ۵:**

امام بخاری ؒ کے استاد عبداللہ بن الزبیر حمیدی ؒ متوفی ۲۱۹ھ فرماتے تھے کہ عبداللہ بن عمر ؓ نے فرمایا کہ میں نے رسول اللہ ﷺ کو دیکھا کہ جب آپ ﷺ نے نماز شروع کی تو اپنے کندھوں کے برابر رفع یدین کی اور جب رکوع کا ارادہ کیا اور رکوع سے سر اٹھایا تو رفع یدین نہیں کی (مسند حمیدی ج ۲ ص ۲۷۷ و مسند ابی عوانہ ج ۱ ص ۳۳۴) **دلیل نمبر ۶:**

حضرت زید بن اسلم حضرت ابن عمر ؓ سے نقل کرتے ہیں کہ ہم حضور ﷺ کے ساتھ مکہ میں نماز کی ابتداء میں اور نماز کے اندر رکوع کے وقت رفع یدین کرتے تھے جب حضور ﷺ نے مدینہ کی طرف ہجرت کی تو نماز کے اندر رکوع کے وقت رفع یدین ترک کر دی اور ابتداء میں رفع یدین پر ثابت رہے (اخبار الفقہاء والحدیثین ص ۲۱۴) **دلیل نمبر ۷:**

حضرت عبداللہ بن مسعود ؓ فرماتے تھے کہ میں نے حضور ﷺ اور ابوبکر ؓ کے ساتھ نماز میں پڑھی ہیں تو وہ صرف شروع نماز میں رفع یدین کرتے تھے اس روایت کے راوی محمد بن جابر نے کہا کہ پہلی تکبیر کے بعد انہوں نے رفع یدین نہیں کی (مسند ابی یعلیٰ ج ۵ ص ۳۶) **دلیل نمبر ۸:**

حضرت براء بن عازب ؓ سے روایت ہے کہ حضور ﷺ جب نماز شروع کرتے تو کندھوں کے برابر رفع یدین کرتے پھر رفع یدین نہیں کرتے تھے یہاں تک کہ نماز کا سلام پھیر دیتے (مسند ابی حنیفہ لابن نعیم متوفی ۴۳۰ھ ص ۱۵۶) **دلیل نمبر ۹:**

حضرت سالم بن عبد اللہ بن عمر ؓ سے نقل کیا ہے کہ نبی اقدس ﷺ جب نماز شروع کرتے تو رفع یدین کرتے پھر دوبارہ نہیں کرتے تھے (خلائیات بیہقی بحوالہ نصب الراية ج ۱ ص ۱۰۴)

یہ وہ مرفوع روایات ہیں جن پر آج کل فقہ سے ناراض ہونے والے خود یا ان کے باپ دادا عمل کرتے رہے۔ اب جن حضرات نے ان روایات پر عمل کیا ہے کیا ان کے پاس حضور صلی اللہ علیہ وسلم کا کوئی فیصلہ ہے کہ ان روایات پر عمل نہ کرنا اور رفع یدین والی روایات پر عمل کرنا اگر ایسا فیصلہ حضور صلی اللہ علیہ وسلم کا ہے تو وہ ہمیں بھی دکھادیں ہم بھی ان روایات کو چھوڑ دیں گے اور اگر ایسا فیصلہ حضور صلی اللہ علیہ وسلم سے ثابت نہیں اور ہرگز ثابت نہیں تو پھر یہ کہنا کہ ہم حضور ﷺ کے فیصلے کے مطابق نماز پڑھتے ہیں اور حنفی امام ابوحنیفہ رحمہ اللہ کو حضور ﷺ کے مقابلہ میں مانتے ہیں بالکل جھوٹ ہے اور جب حضور ﷺ نے یہ فیصلہ نہیں فرمایا تو اپنی یا بعض امتیوں کی خواہش کو نبی اقدس ﷺ کی خواہش قرار دینا منصب نبوت کو ہاتھ ڈالنے کے مترادف ہے۔ اور اگر مذکورہ ترک رفع یدین کے دلائل کو حضور ﷺ نے ضعیف قرار دیا ہے تو یہ فیصلہ دکھایا جائے ہم بھی ان احادیث کو ترک کر دیں گے لیکن اگر حضور ﷺ کا ایسا فیصلہ نہیں بلکہ کسی امتی کا فیصلہ ہے مثلاً امام بخاری رحمہ اللہ یا امام شافعی رحمہ اللہ کا تو پھر سچ بات یہ ہوگی کہ ہم امام بخاری رحمہ اللہ کی یا امام شافعی رحمہ اللہ کی نماز پڑھتے ہیں اس کو محمدی نماز قرار دینا بالکل جھوٹ ہوگا اللہ تعالیٰ سب مسلمانوں کو ایسے جھوٹوں سے محفوظ رکھے۔ آمین۔

﴿جاری ہے﴾

بقیع کی پاک مٹی نے مجھے بے حد ترسایا

پروفیسر مولانا میاں محمد افضل صاحب (ساہیوال)

مرے آقا ﷺ ترے در سے جدائی کا ہے وقت آیا اسی لمحہ سے ڈرتا تھا، اسی لمحہ نے تڑپایا بہت مجبور ہوں آقا ﷺ مدینہ چھوڑ جانے پر مقدر میں یہی تھا کیا کروں میں کیا کروں آقا ﷺ تری شفقت بڑی ہی بے کراں ہے اس دوائے کفر پر مگر ہمت سے آقا ﷺ کچھ بھی میں یاں کر نہیں پایا نہ کچھ کرنے کی حسرت ساتھ اپنے لے کر جاتا ہوں خدا سے لے دیں کچھ ہمت، اگر میں در پہ پھر آیا مدینہ یاد آئے گا وطن میں بے طرح ہر دم کروں گایا میں تجھ کو، مرے آقا ﷺ مرے شاہا ﷺ شہ بطحا ﷺ بلاتے رہنا مجھ کو پھر بھی طیبہ میں بقیع کی پاک مٹی نے مجھے بے حد ترسایا تری چشم کرم کا منتظر رہتا ہوں اے مولا ﷺ تری رحمت کا نانا ﷺ ہی مجھے یاں کھینچ کر لایا شفاعت کا تری طالب ہے تیرا روسیہ ﷺ افضل توسل سے ترے مانگے جو یاں، خائب نہیں پایا

﴿پاگل﴾ بہت زیادہ ﴿رشتہ﴾ گنگار ﴿ناکام﴾

مجبوریوں کی خوش اسلوبیاں

❖❖❖❖❖❖❖❖❖❖

پروفیسر محمد حمزہ نعیم صاحب (جھنگ)

❖❖❖❖❖❖❖❖❖❖

✉ سات آسمانوں سے اوپر تمام انسانوں کے باپ حضرت آدم علیہ السلام بیت المعمور اللہ پاک کے گھر کا طواف کیا کرتے تھے۔ آسمانوں کے اوپر موجود کعبہ کا نام بیت المعمور تھا۔ ملائکہ مقررین بھی اسی کعبہ کا طواف کر کے بارگاہ ربوبیت جل جلالہ میں اپنی عاجزی اور انکسار کا اظہار کیا کرتے تھے، مشیت الہی سے جب ابا جان حضرت آدم علیہ السلام زمین پر تشریف فرما ہوئے تو عرض کیا اے رب ہماری بندگی جہیں نیاز چاہتی ہے مگر تیرا گھر نظر نہیں آتا۔ بارگاہ الہی میں درخواست کو شرف قبول ملا اللہ کریم نے اپنے مقرب فرشتے بھیج کر جبل فاران، جبل البقیس، جبل عمر، جبل کعبہ اور جبل قعقعان کے درمیان میں اپنے گھر کی تعمیر کروادی۔ یہ بیت اللہ عین بیت المعمور کے محاذات میں ہے، اسی لئے علماء نے بتایا ہے کہ کوئی بندہ مومن اگر کعبہ کی چھت سے اوپر والے خلا کو بھی سامنے رکھ کر نماز ادا کرے یعنی اس وقت موجودہ چار منزلہ عمارت کی آخری اوپر کی چھت پر نماز پڑھے اور بیت اللہ شریف کی عمارت نیچے رہ جائے تب بھی اس کی نماز بالکل درست ہوگی کیونکہ کعبہ اللہ کے نیچے تخت العریٰ تک بھی بیت اللہ ہے اور اوپر بیت المعمور اور عرش معلیٰ تک بھی بیت اللہ ہے۔

■ ابا جان حضرت آدم علیہ السلام نے کعبہ کا طواف کیا، عرفات میں ابا جان علیہ السلام اور اماں جان سیدہ حوا رضی اللہ عنہا کی ملاقات ہوئی اور انہوں نے یہاں پہنچ کر اپنی عبدیت اور اللہ جل جلالہ کی معبودیت کو پہچانا اسی لئے اس مقام کا نام میدان عرفات، پہاڑ کا نام جبل عرفات اور جبل رحمۃ اور اس دن کا نام یوم عرفہ قرار پایا۔ اس زمانے سے آج تک اور تا قیامت اہل حق، اہل ایمان حضرت ابا جان سیدنا آدم علیہ السلام کی سنت میں عرفہ کے دن (نوذی الحجہ کو) میدان عرفات میں اکٹھے ہوتے رہیں گے خیر الامم اصحاب رسول رضی اللہ عنہم اور تمام مومنین کو حکم ہوا کہ بارگاہ الہی میں تمہاری حاضری اسی وقت قبول ہوگی جب تم حضرت آدم علیہ السلام کے قدموں پر چل کر لبیک اللہم لبیک پکارو گے۔ خاتم المعصومین سید الرسل والانبیاء صلی اللہ علیہ وسلم کی امت پر آخری بڑا فریضہ اور اسلام کی اہم بنیاد فریضہ حج ہے۔ حج کے تین ارکان اور کئی واجبات ہیں۔ ایک رکن وقوف عرفہ ہے یعنی یوم عرفہ ۹ ذی الحجہ کو میدان عرفات میں حاضری تمام فرائض و واجبات وقوف عرفہ کے سوارہ جائیں تو اس کو تاہی کو جنایت کہتے ہیں اس کا جرمانہ دم وغیرہ ادا کر کے فریضہ حج ادا شمار ہو جاتا ہے لیکن وقوف عرفہ جائے اور باقی تمام ارکان تمام فرائض و واجبات ادا کر لئے جائیں تو حج کسی صورت بھی ادا شمار نہ ہوگا۔ وقوف عرفہ کا بدلہ موجود نہیں، آئندہ سال پھر سے وقوف عرفہ اور دیگر ارکان، فرائض و واجبات دوبارہ ادا کرنا ہوں گے۔ میدان عرفات میں حضرت آدم علیہ السلام اور سیدہ حوا رضی

اللہ عنہا کا اکٹھے ہو کر وہاں بارگاہ رب میں عرض معروض کرنا اللہ جل جلالہ کو اتنا پیارا لگا کہ ہر سال اس کی یاد بنانے کو فریضہ قرار دیدیا۔ جسد النبوی سیدنا ابراہیم علیہ السلام کو حکم فرمایا کہ لوگوں میں اعلان فرما دیجئے کہ لوگو! اللہ نے تم پر اپنے گھر کا حج فرض کیا ہے۔ تم یہاں حج کرنے آؤ یہ آواز عالم ارواح تک بھی پہنچی اور خوش نصیبوں نے لبیک کہا۔ آج ان کو حاضری نصیب ہے۔

جسد النبوی حضرت ابراہیم علیہ السلام نے اللہ کریم کے حکم پر ہجرت فرمائی پھر اللہ کے حکم پر اپنی اہلیہ خاتم المعصومین علیہ السلام کی دادی اماں سیدہ ہاجرہ اور شیر خوار معصوم بچے سیدنا اسماعیل علیہ السلام کو بیت اللہ کے پاس چھوڑ دیا اور واپسی کا حکم ہوا۔ پیچھے اکیلی ہاجرہ اپنے معصوم بچے کے ساتھ اللہ کے کرم گھر کے پڑوس میں بیٹھی ہیں، خاوند کی دی ہوئی کھجوریں اور پانی کے مشکینے بہت کفایت شعاری سے استعمال کے باوجود چند دن بعد ختم ہو گئے۔ خود بھی بھوک پیاسی، معصوم اسماعیل بھی پیاسا، اپنی بھوک پیاس تو تھی ہی مگر معصوم اسماعیل کا پیاس سے تڑپنا ممتا برداشت نہ کر سکی۔ خشک پہاڑوں کے درمیان وہاں نہ کوئی انسان نہ حیوان، نہ چرند پرند۔ بیت اللہ سے صفا پہاڑی پر گئیں، صفا سے مردہ اور مردہ سے صفا کبھی تیز قدم کبھی آہستہ مگر پانی ناپید آ خر زمزم جاری ہوا جو سارے عالم کی پیاس بجھاتا ہے۔ خاتم المعصومین کو حکم ہوا اور حجۃ الوداع پر انہوں نے ارشاد فرمایا خلدوا عسی مناسککم اے میرے صحابہ! مجھ سے اپنے مناسک حج سیکھ لو، ان مناسک میں صفا مردہ کے درمیان سات چکر بھی ہیں، یہ بھی واجبات حج میں سے ہیں اگر سیدہ ہاجرہ کی سنت ادا نہیں کرو گے تو تمہارا حج ادا نہ ہوگا۔ محبوب بندوں کی محبوب ادا میں اللہ ہر ماں دیکھنا چاہتا ہے۔ عمرہ ہو یا حج صفا مردہ کی سعی کے بغیر ناقابل قبول ہے۔

ایک عرصہ بعد سیدنا ابراہیم علیہ السلام کو معصوم بیٹے اور اپنی اہلیہ سے ملنے کی اجازت ملی تو سرزمین فلسطین سے سفر کر کے ملنے آیا کرتے۔ معصوم اسماعیل جب بھاگنے دوڑنے کے قابل ہوئے تو خلیل اللہ کو حکم ہوا اس محبوب بیٹے کو میرے نام پر ذبح کر دیجئے۔ اس حکم پر انہوں نے منیٰ کی وادی میں معصوم بچے اسماعیل کو لٹا کر گلے پر چھری چلا دی مگر مشیت الہی نے ان کی بجائے جنت سے دنبہ بھیج کر ذبح کر دیا۔ اللہ نے اس قربانی کو ذبح عظیم کا نام دیا اور خاتم المعصومین علیہ السلام نے حج کرنے والوں پر قیامت تک کے لئے جانور قربان کرنا واجب کر دیا۔ جو کوئی ان دو محبوب پیغمبروں کی ذبح کرنے اور ذبح ہونے کی سنت ادا نہ کرے گا ایک جانور ذبح نہ کرے گا اس کا حج قبول نہ ہوگا۔ ہاں توبہ کرے گا، واجب چھوڑنے کا جرمانہ دم وغیرہ دے گا تو کسی حد تک تلافی مافات ہو جائے گی۔

طواف تو تمام انسانوں کے باپ سیدنا آدم علیہ السلام سے لے کر خاتم المعصومین علیہ السلام تک تمام انبیاء معصومین کی سنت اور خاتم المعصومین صلی اللہ علیہ وسلم کے تمام اصحاب مقدسین کی سنت ہے، خالق کردگار کی محبت کی نشانی ہے۔ طواف کعبہ طواف قدوم، طواف فرض اور طواف الوداع اللہ کی محبت میں شمع کے گرد پروانوں کی طرح گھومنا محبت کا واضح نشان ہے اور مذکور مقدسین کی اس سنت ادا کئے بغیر حج نامکمل رہے گا۔

۸ اصحاب رسول ﷺ مہاجرین و انصار مدینہ سے آئے تھے مہاجرین مکہ مدینہ طیبہ کی نئی پیش آمدہ آب و ہوا

سے کمزور ہو گئے تھے، عمرہ قضا کے موقع پر مشرکین مکہ کے منہ سے نکل گیا کہ محمد اور ان کے ساتھی مدینہ جا کر کمزور ہو گئے، حکم ہوا اے میرے ساتھیو! احرام کی چادر دائیں کندھے کے نیچے سے نکال کر بائیں کندھے پر ڈالو اور پہلوانوں کی طرح کندھے ہلا ہلا کر تیز قدم مٹک مٹک کر چلو، کفار و مشرکین کو خوش ہونے کا موقع نہ دو۔ مقدس اصحاب رسول ﷺ کی یہ چال قیامت تک سنت بن گئی۔ اب جان بوجھ کر موقع ملنے کے باوجود جو کوئی اضطباع اور رمل نہ کرے گا اس کا حج یا عمرہ ناقص رہے گا۔

ﷻ حجاز مقدس سے باہر کے لوگ اگر حج ادا کرنے کے بعد ایک یا کئی ایک مزید عمرے کرنا چاہتے ہیں تو مومنوں کی ماں سیدہ عائشہ رضی اللہ عنہا نے بامر رسول اللہ ﷺ جہاں تعیم سے عمرہ کا احرام باندھا تھا حاج حج احرام وہاں جا کر احرام باندھ کر پھر سے عمرہ کا اجر و ثواب حاصل کر سکتے ہیں۔ اہل مکہ بھی اماں جان سیدہ طاہرہ عائشہ رضی اللہ عنہا کے قدموں پر چل کر وہیں مسجد الامومنین سے احرام باندھ کر طواف، سعی اور حلق یا قصر کے بعد عمرہ کا اجر عظیم حاصل کرتے رہتے ہیں۔

حج کی نیت کی:

احرام باندھا، طواف کیا، سعی کی، منی میں قیام کیا، عرفات میں وقوف کیا، واپس ہو کر وقوف مزدلفہ کیا پھر منی میں پہنچ کر قربانی (ہدی، حج) کی، تین دن منی میں قیام کر کے انہی دنوں میں طواف فرض ادا کرنے مکہ مکرمہ پہنچے۔ قبل ازیں جب احرام باندھ کر بیت اللہ کا طواف کیا تھا وہ تو اللہ کے گھر کا پہلا سلام تھا۔ اگر احرام کے بعد طواف قدم نہیں کیا کسی بھی وجہ سے براہ راست میدان عرفات میں پہنچ کر وقوف کر لیا تو یہ صاحب وقوف کہلایا اس کے حج میں کوئی کمی نہیں آئی، سعی بھی بعد وقوف عرفہ کی جاسکتی ہے لیکن ہر حاجی پر فرض ہے کہ عرفات، مزدلفہ اور منی سے واپسی پر زیارت بیت اللہ کے لئے بصد شوق حاضری کو آئے اور طواف بیت اللہ کرے۔ اسی طواف کو طواف زیارت کہتے ہیں۔ قربانی کرنے کے بعد حاجی حلق یا قصر کروا کر احرام اتار چکا ہے مگر طواف زیارت ابھی باقی ہے۔ خاتم المعصومین ﷺ اور مقدس اصحاب رسول رضی اللہ عنہم نے طواف زیارت کیا ہے اس طواف کے ادا کئے بغیر حج نامکمل رہے گا۔ یہ طواف بھی فرض اور رکن حج ہے۔ اس کے بعد اپنے گھروں کو واپسی ہے، حب الہی اور عبدیت انسان کا تقاضا ہے کہ الوادعی طواف کر کے بارگاہ رب میں اپنے نیاز پیش کئے جائیں۔

ﷻ اللہ واحد قہار صمد بے نیاز ہے اسے کسی بھی بڑے یا چھوٹے کے اور نیاز ختم کرنے یا گزر گڑانے مانگنے یا اس کے الٹ ہر طرح کی سرتابی سے کوئی فرق نہیں پڑتا مگر خاتم المعصومین ﷺ اور تمام انبیاء معصومین ﷺ نیز مقدس اصحاب خاتم المعصومین رضی اللہ عنہم محبوبان رب العالمین ہیں ان کی تمام ادائیں قبولیت اور درجہ محبوبیت حاصل کر چکی ہیں لہذا تا قیامت حب الہی اور حب نبی امی ﷺ کا مورد وہی شخص ہوگا جو ان مقدسین کی ادائوں کو فرض سمجھے گا اور سر تسلیم خم کرے گا۔

not found.

اشتہار فیصل آباد

جامعہ خیر المدارس کے دارالافتاء سے جاری شدہ استفتاء اور اس کا جواب

اصل قیمت سے بڑھا کر قسطوں پر کوئی چیز فروخت کرنا

مفتی محمد عبداللہ صاحب (رئیس دارالافتاء جامعہ خیر المدارس ملتان)

کیا فرماتے ہیں علماء کرام و مفتیان دین اس مسئلہ کے بارے میں:
کہ ایک عدد موٹر سائیکل CD70 (یا کوئی اور چیز) جس کی مالیت ہنڈا کمپنی کی جانب سے نقد مارکیٹ میں مبلغ 63500 ہے۔ کیا مختلف ٹائم کے ادھار پر ریٹ بڑھا کر قسطوں پر دے سکتے ہیں؟
قرآن وحدیث کی روشنی میں ہماری رہنمائی فرمائیں تاکہ یوم محشر ہم سرخرو ہو سکیں، آپ کی نوازش ہوگی۔
العارض

سرفراز صدیقی (قصبہ گجرات)

الجواب

ادھار کی وجہ سے قیمت میں اضافہ کرنا شرعاً جائز ہے، بشرطیکہ عقد میں کوئی ایسی شرط نہ لگائی جائے جو فاسد ہو اور عقد کے مقتضی کے خلاف ہو ”الا یروی انه یزاد فی الثمن لاجل الاجل“ (ہدایہ، ج ۳)
ان میں ایک شرط اقساط میں تاخیر کی وجہ سے جرمانہ لگانا یا چیز کی قیمت میں مزید اضافہ کرنا ہے درمختار میں ہے لا باخذ مال فی المذہب (شامیہ ص ۸۷، ج ۳)

﴿گاڑی پکڑنے کی شرط لگانا ہے جب کہ اقساط وقت پر ادا نہ ہوں تو گاڑی ضبط کر لی جائے گی﴾ ”وان کان مؤجلاً فلیس للبائع ان یحبس المبیع قبل حلول الاجل ولا بعده“ (ہندیہ ص ۹ ج ۳)
بعض حضرات کی تحقیق کے مطابق گاڑی کے کاغذات کو روک لینا بھی شرط فاسد کے زمرے میں آتا ہے، کیونکہ ایجاب وقبول کے بعد مشتری گاڑی کا مالک بن چکا ہے، لہذا ملکیت کی دستاویز اسے ملنی چاہیے کیونکہ کاغذات کے بغیر گاڑی کی قیمت کم لگے گی جب اسے فروخت کرنا چاہے گا۔

باقی رہا اقساط کی وصولی کا مسئلہ تو اس کا حل شرعی کفالہ (ضامن لینا) ہے، جس میں ضامن پر ادائیگی شرعاً واجب ہو جاتی ہے، معتبر ضامن لیا جائے اور اس پر واضح کر دیا جائے اگر مشتری نے ادائیگی نہ کی تو ہم ضامن سے قیمت وصول کریں گے درمختار میں ہے کہ و حکمها لزوم المطالبة علی الکفیل بما هو علی الاصل فی نفسا و مالا (شامیہ ص ۲۵۱ جلد ۲)..... فقط واللہ تعالیٰ اعلم

بندہ محمد عبداللہ عفا اللہ عنہ

۱۴۳۷ھ / ۶ / ۲۰

جامع المعقول والمنقول مخدوم العلماء شیخ الحدیث حضرت مولانا محمد عبید اللہ اشرفی

♦♦♦♦♦♦♦♦♦♦

مولانا حافظ سید محمد اکبر شاہ صاحب بخاری (جام پور)

♦♦♦♦♦♦♦♦♦♦

آسمان شریعت اسلامیہ کے درخشندہ آفتاب و ماہتاب جامع المعقول والمنقول استاذ العلماء والفضلاء مخدوم العارفین شیخ الحدیث والتفسیر حضرت اقدس علامہ مولانا محمد عبید اللہ اشرفی القاسمی صدر مجلس صیۃ المسلمین پاکستان و نائب صدر وفاق المدارس العربیہ پاکستان و مہتمم جامعہ اشرفیہ لاہور۔ یکم جمادی الاخریٰ ۱۴۳۷ھ مطابق ۱۱ مارچ ۲۰۱۶ء بروز جمعہ المبارک بوقت تہجد دار الفناء سے دار البقاء کی طرف رحلت فرما گئے۔ انا للہ وانا الیہ راجعون۔

عالم اسلام کے اس جلیل القدر عالم دین کی وفات حسرت آیات پوری دنیا اسلام کے لئے ایک عظیم سانحہ ہے جس کی تلافی ناممکن ہے وہ اس دور میں برصغیر پاک و ہند و بنگلہ دیش بلکہ پورے عالم میں سب سے بڑے عالم دین اور اکابر و اسلاف کا عین نمونہ تھے، ان کا علم و عمل، زہد و تقویٰ و طہارت مسلم تھان کے اخلاق و اوصاف و کمالات موجودہ پرفتن دور میں بے مثل تھے ان کا وجود مسعود پورے عالم اسلام کے لئے باعثِ رحمت و برکت تھا ان کا سایہ عاطفت علمی دنیا کے لئے ایک سایہ رحمت تھا آپ کی ذات اقدس اکابر علماء و مشائخ دیوبند میں اس وقت عظیم المرتبت اور انتہائی قابل قدر ہستی کا درجہ رکھتی تھی، آپ اس وقت تمام علماء امت کے امام تھے ان کے سانحہ ارتحال سے صرف جامعہ اشرفیہ لاہور یا مجلس صیۃ المسلمین پاکستان یا وفاق المدارس العربیہ پاکستان سے وابستہ علماء و فضلاء ہی یتیم نہیں ہوئے بلکہ عالم اسلام کے تمام علمی و دینی تبلیغی و اصلاحی حلقے حضرت اقدس رحمہ اللہ کی برکات اور دعاؤں سے محروم ہو گئے ہیں، حق تعالیٰ شانہ ہماری حالت پر رحم فرمائیں آپ کی وفات موت العالم موت العالم کا مصداق ہے حق تعالیٰ شانہ حضرت کے درجات بلند فرمائیں اور پورے عالم اسلام کو صبر جمیل عطا فرمائیں آمین۔

آپ مخدوم الامت حضرت اقدس مولانا مفتی محمد حسن امرتسری کے سب سے بڑے صاحبزادے تھے جو حکیم الامت مجدد الملت حضرت مولانا شاہ اشرف علی تھانوی قدس اللہ سرہ کے خلیفہ اجل تھے ان کا مقام علماء امت میں ارفع و اعلیٰ تھا اور اپنے دور کے سب سے عظیم المرتبت شیخ کامل اور عارف کامل تھے۔ حضرت اقدس مفتی محمد حسن امرتسری قدسی سرہ مدرسہ نعمانیہ کے مہتمم اور صدر المدرسین تھے، آپ نے ابتدائی قاعدہ اور حفظ قرآن حضرت قاری کریم بخش صاحب کے سے پڑھا تھا اور صرف نو سال کی عمر میں قرآن

مجید حفظ کیا۔ حفظ قرآن کے بعد ابتدائی کتب کی بسم اللہ حکیم الامت حضرت تھانوی قدس سرہ نے کرائی تھی اور ابتدائی چند کتب پڑھنے کی سعادت اور شرف آپ کو حکیم الامت سے حاصل ہوا، یہ مقام و مرتبہ اس وقت کے علماء کی صف میں صرف آپ کو حاصل ہوا ہے آپ کے والد ماجد حضرت مفتی محمد حسن صاحب نے ایک مرتبہ آپ کے بچپن کے زمانہ میں حضرت حکیم الامت قدس سرہ سے یہ شکایت کی کہ عبید اللہ کو دینی تعلیم سے زیادہ رغبت و شوق نہیں ہے تو حضرت حکیم الامت نے فوراً فرمایا مفتی صاحب! آپ فکر نہ کریں ان شاء اللہ تعالیٰ عبید اللہ بھاگتے بھاگتے ہی عالم ہو جائے گا۔ حضرت حکیم الامت نے اپنی خدا داد بصیرت سے جو پیشین گوئی فرمائی تھی وہ حرف بہ حرف سچی ثابت ہوئی اور مولانا عبید اللہ صاحب نے چھوٹی عمر ہی میں عالم فاضل بن گئے تھے، حکیم الامت سے چند ابتدائی کتب پڑھنے کے ساتھ کافیہ سے آخر تک کتابیں اپنے والد ماجد حضرت مفتی محمد حسن سے بھی پڑھیں اور بعد ازاں اعلیٰ تعلیم کے لئے دارالعلوم دیوبند میں داخلہ لیا اور ۱۹۴۱ء میں تمام کتب درس نظامی پڑھ کر سند الفرائض حاصل کی، مرکز علم دارالعلوم دیوبند میں امام العصر علامہ محمد انور شاہ کشمیری اور شیخ الاسلام علامہ شبیر احمد عثمانی سے آپ نے خصوصی تعلیمی استفادہ کیا، شیخ الاسلام مولانا سید حسین احمد مدنی سے آپ نے بخاری شریف اور ترمذی شریف کی تعلیم حاصل کی، حضرت مولانا محمد ابراہیم بلیاوی سے مسلم شریف حضرت مولانا اعجاز علی امروہی سے ابوداؤد شریف، مفتی اعظم حضرت مولانا مفتی محمد شفیع عثمانی سے طحاوی شریف اور حضرت مولانا نافع گل صاحب سے ابن ماجہ شریف پڑھی اور دورہ حدیث مکمل کیا۔

۱۹۴۲ء میں آپ نے پنجاب یونیورسٹی سے مولوی فاضل کا امتحان اعلیٰ نمبروں میں پاس کیا۔ فراغت تعلیم کے بعد اپنے والد ماجد رحمہ اللہ کی سرپرستی و اہتمام میں چلنے والے مدرسہ نعمانیہ امرتسرہ میں آپ نے درس و تدریس کا آغاز کیا اور تقسیم ملک تک یہ سلسلہ تدریس جاری رہا، پھر والد مکرم کے ساتھ ہجرت کر کے پاکستان آ گئے حضرت مفتی محمد حسن صاحب نے لاہور میں جامعہ اشرفیہ نیلا گنبد قائم کیا جہاں اکابر علماء دیوبند کو جمع کیا گیا اور تعلیمی و تدریسی سلسلہ کو پھر سے شروع کیا اور دیکھتے ہی دیکھتے جامعہ اشرفیہ تعلیمی لحاظ سے عروج پر پہنچا، حضرت اقدس مولانا رسول خان ہزاروی اور شیخ الحدیث علامہ محمد ادریس کاندھلوی جیسے جلیل القدر محدثین جامعہ اشرفیہ سے وابستہ ہو گئے اور اعلیٰ تدریسی خدمات پر مامور ہوئے تو حضرت مولانا عبید اللہ صاحب بھی ان حضرات اکابر کے سایہ میں جامعہ اشرفیہ لاہور میں ۱۹۴۹ء سے باقاعدہ مدرس مقرر ہوئے اور دیکھتے ہی دیکھتے اعلیٰ تدریسی خدمات انجام دینے لگے، ساتھ ہی ان اکابر محدثین سے آپ نے علمی استفادہ شروع کیا اور حضرت مولانا رسول خان ہزاروی اور حضرت مولانا محمد ادریس کاندھلوی سے آپ نے دورہ حدیث کی کتب مکرر پڑھیں اس طرح یہ حضرات اکابر بھی آپ کے اساتذہ میں شامل ہیں۔ زمانہ تدریس ہی میں حضرت اقدس مفتی محمد حسن صاحب کی حیات ہی میں جامعہ اشرفیہ کی مجلس انتظامیہ

نے باتفاق رائے آپ کو جامعہ اشرفیہ کا نائب مہتمم مقرر کیا اور تدریس کے ساتھ نیابت اہتمام کے منصب پر بھی باحسن طریق خدمات انجام دینے لگے اور پھر حضرت مفتی صاحب رحمہ کی رحلت تک اس عہدہ پر فائز رہ کر انتہائی خوش اسلوبی کے ساتھ اپنے فرائض کی بجا آوری میں مصروف رہے۔

یوں تو حضرت مفتی محمد حسن صاحب قدس سرہ کی ساری اولاد کو ناگوں خصوصیات حاصل ہیں اور ماشاء اللہ سب کے رگ رگ میں دین رچا بسا ہوا ہے لیکن حضرت مولانا عبید اللہ صاحب رحمہ حضرت مولانا عبدالرحمن اشرفی صاحب رحمہ اور مولانا فضل الرحیم صاحب مدظلہ بڑے علماء و فضلاء میں شمار ہوتے ہیں، حضرت مولانا عبید اللہ صاحب رحمہ کو اس لحاظ سے یہ فوقیت حاصل رہی ہے کہ آپ کی ابتدائی تعلیم و تربیت حضرت حکیم الامت تھانوی قدس سرہ کی آغوش شفقت میں ہوئی اور یہ بہت بڑا اعزاز و سعادت ہے، حضرت حکیم الامت رحمہ سے شرف شاگردی کے ساتھ یہ سعادت بھی نصیب ہوئی کہ آپ بچپن ہی میں حکیم الامت رحمہ کے دستِ حق پر بیعت ہوئے اور یہ شرف و سعادت حاصل ہوئی کہ نو سال کی عمر سے بالغ ہونے تک حضرت حکیم الامت تھانوی رحمہ کی خدمت و صحبت نصیب ہوئی اور اپنے والد ماجد کے ساتھ تھانہ بھون کی حاضری کا شرف حاصل کیا اور حضرت حکیم الامت رحمہ نے ”کتب صحاح“ اول تا آخر تبرکاً آپ کو پڑھائیں اور آپ حکیم الامت رحمہ کے تلمیذ رشید کہلائے علاوہ ازیں آپ کو یہ شرف بھی حاصل ہے کہ دارالعلوم دیوبند میں جب حضرت مولانا سید حسین احمد مدنی قدس سرہ کے پاس تلاوت بخاری شریف ہوتی تھی تو منتخب اور چیدہ طلباء ہی پڑھتے تھے جن گئے چنے منتخب اور جید طلباء دین کے اسماء گرامی شامل تھے ان میں حضرت مولانا عبید اللہ صاحب رحمہ کا اسم گرامی سرفہرست ہے آپ نے جن عظیم المرتبت اساتذہ سے شرف تلمذ حاصل کیا وہ بقول آپ کے ہر ایک علم و عمل کے درخشندہ آفتاب و ماہتاب تھے آپ ہمیشہ اپنے اکابر و اساتذہ و شیوخ کے محبت و محبوب رہے اور ان کی خصوصی عنایات و توجہات کا مرکز رہے تھے۔

فراغتِ تعلیم کے بعد سے لے کر آخر دم تک اعلیٰ تدریسی خدمات میں مصروف رہے۔ ۱۹۶۱ء میں اپنے والد گرامی رحمہ کی رحلت کے بعد جامعہ اشرفیہ لاہور کے مہتمم منتخب ہوئے اور آخر وقت تک تقریباً پچپن سال جامعہ کے مہتمم اعلیٰ رہے آپ کے برادران حضرت مولانا عبدالرحمن اشرفی رحمہ اور حضرت مولانا فضل الرحیم اشرفی مدظلہ نائب مہتمم رہے اس عرصہ میں آپ نے جامعہ اشرفیہ کو بام عروج تک پہنچایا اور جامعہ کی بے مثال ترقی و تعمیر میں اہم کردار ادا کیا۔

آپ نے عالم شباب میں اپنے والد ماجد کے ساتھ تحریک پاکستان میں عملی حصہ لیا اور ۱۹۵۳ء میں تحریک ختم نبوت میں بے مثال خدمات انجام دیں اور تقریر و تحریر کے ذریعہ دینی فریضہ سرانجام دیتے رہے استحکام پاکستان کے لئے بڑا کام کیا اور ملک میں اٹھنے والے ہر فتنے اور باطل نظریات کا رد کیا اور کلمہ حق ادا کیا۔ آپ نے تدریسی و عملی خدمات کے ذریعے ہزاروں تلامذہ پیدا کئے جو ملک و بیرون ملک دینی خدمات

میں مصروف و مشغول ہیں۔ آپ ایک عظیم محدث، محقق و مدبر اور باصلاحیت منتظم تھے حق تعالیٰ شانہ نے آپ کو اعلیٰ اخلاق اور اعلیٰ صلاحیتوں سے نوازا تھا انتہائی بااخلاق ملنسار، متواضع، منکسر المزاج اور لطیف الروح تھے خاموش طبیعت کے مالک تھے مگر ایک اعلیٰ مدرس، خطیب و مقرر تھے، آپ کا درس اعلیٰ ہوتا تھا ادا سے علم چمکتا تھا اکابر و اسلاف کے واقعات آپ کے درس میں اکثر سننے میں آتے تھے آپ نے حضرت حکیم الامت سے بیعت کی اور انہی کے مسلک و مشرب پر سختی سے پابند رہے خلافت و اجازت کا تاج حکیم الاسلام حضرت مولانا قاری محمد طیب قاسمی ؒ نے سر پر سجایا اور اس طرح سے سلسلہ اشرفیہ اور امدادیہ کے روشن چراغ رہے اور بزم اشرف کے عظیم فرد رہے۔

جامعہ اشرفیہ لاہور جو ایک دینی درس گاہ ہے زندگی بھر اس کی خدمت میں مصروف رہے، اور اسکی تعمیر و ترقی کے لئے کوشاں رہے، شیخ الاسلام علامہ شبیر احمد عثمانی ؒ کے دو قومی نظریہ کے علمبردار رہے اور ان کی جماعت مرکزی جمعیت علماء اسلام و نظام اسلام پارٹی سے وابستہ رہے ان کے والد ماجد حضرت مفتی محمد حسن صاحب قدس سرہ مرکزی جمعیت علماء اسلام پاکستان کے صدر رہے اور آپ بھی مرکزی جمعیت علماء کرام پاکستان و پنجاب کے صدر رہے۔

۱۹۷۰ء میں آپ نے خطیب پاکستان حضرت مولانا احتشام الحق تھانوی ؒ کے ساتھ مل کر سوشلزم کے خلاف زبردست تحریک چلائی اور ملک کے دونوں حصوں میں مشرقی پاکستان اور مغربی پاکستان میں مرکزی جمعیت علماء اسلام پاکستان کی عظیم الشان کانفرنسوں میں بنفس نفیس آپ شرکت فرماتے رہے ۱۹۷۳ء میں کل پاکستان مرکزی جمعیت علماء اسلام و نظام اسلام پاکستان کے حضرت مولانا احتشام الحق تھانوی ؒ صدر اور آپ نائب صدر منتخب ہوئے اسی دوران غالباً ۱۹۷۰ء میں کل پاکستان مرکزی جمعیت علماء اسلام کی عظیم الشان کانفرنس لاہور میں موچی دروازہ کے مقام پر منعقد ہوئی جس میں شیخ الاسلام حضرت مولانا ظفر احمد عثمانی، مفتی اعظم حضرت مولانا مفتی محمد شفیع دیوبندی، حضرت مولانا محمد ادریس کاندھلوی، حضرت مولانا خیر محمد جالندھری، حضرت مولانا رسول خان ہزاروی، حضرت مولانا مفتی جمیل احمد تھانوی، حضرت مولانا احتشام الحق تھانوی، حضرت مولانا محمد مالک کاندھلوی اور حضرت مولانا عبدالرحمن اشرفی ؒ کے علاوہ حضرت مولانا عبید اللہ صاحب ؒ بھی کانفرنس میں شریک تھے اور عظیم الشان کانفرنس کے اسٹیج پر اکابر علماء و مشائخ کے ساتھ آپ بھی رونق افروز تھے اس وقت احقر راقم الحروف نے پہلی مرتبہ غالباً آپ کی زیارت کی ہے جبکہ احقر کی عمر صرف پندرہ برس تھی بندہ کی خوش نصیبی ہے کہ ان اکابر علماء و مشائخ کی زیارت کا موقع نصیب ہوا، متعدد بار پھر جامعہ خیر المدارس ملتان میں آپ کی زیارت کا موقع ملا، پھر جامعہ اشرفیہ لاہور میں مجلس صیائہ المسلمین پاکستان کے اجتماعات میں آپ کی زیارات و ملاقات کا شرف حاصل ہوتا رہا، بارہا حضرت ؒ سے مصافحہ و معانفہ کی سعادت حاصل ہوئی مکہ معظمہ میں ۱۹۹۸ء میں حج کے موقع پر حرم پاک کے قریب ہی

حضرت مولانا شاہ ابرار الحق صاحب قدس سرہ کے بیانات سننے کی سعادت احقر کو حاصل رہی جہاں حضرت مولانا عبید اللہ صاحب رحمہ اللہ بھی باقاعدہ نماز عصر کے بعد حضرت شاہ ابرار الحق صاحب رحمہ اللہ کے درس میں شریک ہوتے تھے۔

احقر راقم الحروف نے اپنی مرتب کردہ کئی تصانیف حضرت رحمہ اللہ کی خدمت اقدس میں حاضر ہو کر خود پیش کی ہیں جنہیں دیکھ کر آپ مسرت کا اظہار فرماتے اور اپنی پر خلوص دعاؤں سے نوازتے تھے، احقر نے حضرت رحمہ اللہ کی خدمت میں کئی عریضے لکھے اور ان کے جوابات بھی حضرت نے لکھے تھے۔ ایک مرتبہ احقر کی درخواست پر آپ نے میری کتاب ذکر طیب رحمہ اللہ کے لئے مضمون بھی قلمبند فرما کر ارسال فرمایا جو حکیم الاسلام قاری محمد طیب رحمہ اللہ کی شخصیت و خدمات پر مشتمل تھا۔ احقر کی کتاب ”ذکر طیب رحمہ اللہ“ میں حضرت رحمہ اللہ کا یہ مضمون من و عن شامل کتاب ہے اسی طرح حیات احتشام کے لئے بھی حضرت رحمہ اللہ نے اپنے تاثرات عالیہ قلمبند فرما کر ارسال کئے تھے مختصر اپنے تعزیتی تاثرات بھی تحریر فرماتے ہیں۔

الغرض حضرت رحمہ اللہ نے ہمارے اکابر کی وفات کے موقع پر اپنے تعزیتی کلمات تحریر کر کے ان کے دروہاء کو ارسال فرمائے، جن میں حضرت مولانا احتشام الحق تھانوی، حضرت مولانا ظفر احمد عثمانی، حضرت مولانا مفتی محمد شفیع دیوبندی، حضرت مولانا محمد ادریس کاندھلوی، حضرت مولانا رسول خان ہزاروی اور حضرت مولانا خیر محمد جالندھری شامل ہیں۔

ان حضرات اکابر علماء و مشائخ سے حضرت مولانا عبید اللہ صاحب رحمہ اللہ کو قلبی محبت تھی کیونکہ یہ حضرات حضرت مفتی محمد حسن صاحب قدس سرہ کے محبت و محبوب تھے اسی لئے مولانا عبید اللہ صاحب رحمہ اللہ کے بھی آخر وقت تک ان حضرات سے خصوصی تعلقات رہے اور ان حضرات کے صاحبزادگان سے بھی حضرت مولانا عبید اللہ صاحب رحمہ اللہ اپنی پوری زندگی شفقت و محبت کا معاملہ فرماتے رہے ہیں۔

احقر راقم الحروف نے حضرات اکابر علماء دیوبند کے حالات و خدمات پر مشتمل کتاب ”تذکرہ اکابر علماء دیوبند“ کے لئے حضرت اقدس رحمہ اللہ سے ان کے حالات لکھنے کی درخواست کی تو حضرت رحمہ اللہ نے بڑی محبت سے فرمادیا کہ اکابر علماء و مشائخ کے ساتھ میرے جیسے ناکارہ کا نام آنا ٹھیک نہیں۔ میں تو اکابر علماء دیوبند کا ادنیٰ سا شاگرد ہوں اور ان کا خادم ہوں آپ چونکہ مجلس صیانت المسلمین پاکستان کے مرکزی صدر تھے آپ کی خواہش پر اور حکم پر جامعہ اشرفیہ لاہور میں جلس کے عظیم الشان اجتماعات منعقد ہوتے رہے اور آپ سرپرستی فرماتے رہے اکابر علماء و مشائخ جو حضرت حکیم الامت تھانوی قدس سرہ کے خلفاء و متوسلین تھے جامعہ اشرفیہ میں جمع ہوتے تھے ایک عجیب نورانی و روحانی منظر ہوتا تھا پاکستان میں سے ہندوستان میں سے بنگلہ دیش میں سے اور دیگر ممالک سے حضرت حکیم الامت تھانوی رحمہ اللہ کے سلسلہ کے علماء اولیاء سب جامعہ اشرفیہ لاہور میں جمع ہوتے تھے یہ سب برکتیں و رحمتیں حضرت مولانا عبید اللہ صاحب رحمہ اللہ کے وجود مبارک کی تھیں کیونکہ وہ

مفتی اعظم پاکستان حضرت مولانا مفتی محمد رفیع عثمانی اور شیخ الاسلام مفتی محمد تقی عثمانی کے بقول اس وقت دنیائے اسلام کے سب سے بڑے عالم دین تھے جن کی علمیت و روحانیت عالم اسلام میں پھیلی ہوئی ہے۔

الحمد للہ حضرت اقدس مولانا عبید اللہ صاحب اور حضرت مولانا عبدالرحمن اشرفی ؒ احقر اقم الحروف سے محبت و شفقت کا برتاؤ فرماتے رہے اور ہمیشہ حوصلہ افزائی اور دعاؤں سے نوازتے رہتے تھے۔ آپ حضرات کی زیارت و ملاقات کا شرف حق تعالیٰ نے بارہا نصیب فرمایا جو میرے جیسے تہی دامن کے لئے بڑی سعادت ہے، جامعہ خیر المدارس ملتان میں تعلیمی زمانہ سے لے کر آخر وقت تک بے شمار مشاہدات و واقعات سامنے آئے مگر وہ یادیں باتیں قلمبند کرنے کی میری جرأت نہیں ہے، مجلس صیۃ المسلمین کے اجتماعات ہوں یا مرکزی جمعیت علماء اسلام کے اجلاس ہوں یا کانفرنسیں ہوں، دارالعلوم کراچی کے جلسے ہوں یا جامعہ خیر المدارس کے اجتماعات ہوں، آپ تشریف لے جاتے تھے اور عوام و خواص کو اپنی زیات و ملاقات کا شرف بخشتے تھے، ہائے اب یہ نورانی چہرہ کہاں نظر آئے گا، ہم ان تمام زیارات و ملاقات اور برکات سے محروم ہو گئے ہیں، پوری زندگی اسلام کے نفاذ کے لئے اپنے اکابر و مشائخ کے ساتھ مل کر عملی طور پر کوشاں رہے، جامعہ اشرفیہ لاہور میں برے بڑے اجتماعات آپ نے کروائے، حکیم الامت تھانوی ؒ کا فرنس جس کی صدارت جنرل محمد ضیاء الحق شہید مرحوم نے کی، شیخ الاسلام علامہ شبیر احمد عثمانی ؒ سے متعلق سیمینار اور جامعہ اشرفیہ کا صد سالہ تقریب کا جلسہ اور بے شمار پروگرام حضرت ؒ کی کاوشوں کا نتیجہ تھے، ان شاء اللہ تعالیٰ حضرت کی اولاد و صاحبزادگان بھی حضرت ؒ کے مقدس پروگراموں کو جاری و ساری رکھیں گے۔

بہر حال آپ ایک عظیم محدث کی حیثیت سے پوری حیات اعلیٰ تدریسی خدمات انجام دیتے رہے، ایک مبلغ اسلام اور مصلح کی حیثیت سے آپ نے پوری عمر اصلاح و ارشاد کی مجالس سجائیں، مدارس دینیہ کے اجتماعات کو رونق بخشی، وفاق المدارس العربیہ پاکستان کے مرکزی نائب صدر کی حیثیت سے عظمت مدارس کے لئے بڑا کام کیا، آپ کی کون کونسی خدمات جلیلہ کا ذکر کیا جائے اور آپ کے کون کون سے اوصاف و کمالات کا ذکر کیا جاوے، میرے قلم کی دسترس سے باہر ہے، ان شاء اللہ لکھنے والے حضرت ؒ کی خدمات اور آپ کے اوصاف و کمالات پر بہت کچھ لکھیں گے وہ پوری زندگی دین اسلام کی عظیم خدمات سر انجام دیتے ہوئے خالق حقیقی سے جا ملے اور ہم خدام و عاشقین پوری زندگی ان کی یادوں کو سینے سے لگا کر قلوب کو تسکین دیتے رہیں گے اور آپ کی دینی خدمات اور آپ کی شخصی عظمت کو سلام پیش کرتے رہیں گے۔

حق تعالیٰ شانہ درجات عالیہ نصیب فرمائیں اور ہمیں ان کے نقش قدم پر چلنے کی توفیق عطا فرمائیں۔

آمین ثم آمین۔ رحمہ اللہ رحمة واسعة۔

آسمان تیری لحد پر شبہم افشانی کرے
سبزہ نور تیرے گھر کی نگہبانی کرے۔

مشہور محدث حضرت امام شععی

کی سیرت کے چند تابناک گوشے

◊◊◊◊◊◊◊◊

محترم مولانا محمد عبداللہ صدیقی (کراچی)

المرسل

◊◊◊◊◊◊◊◊

نام اور کنیت:

حضرات تابعین، محدثین، مجتہدین اور ائمہ محققین ◊ میں ایک مشہور و معروف نام امام شععی ؓ کا ہے۔ اصل نام تو ان کا عام اور کنیت ابو عمرو ہے۔ قبیلہ شعب جو ہمدان کی ایک شاخ ہے اس کی طرف نسبت ہونے کے سبب شععی کے لقب سے مشہور و معروف ہو گئے۔ آپ ؓ کی ولادت ایسے وقت میں ہوئی اور قیام ایسے مقام پر رہا کہ نبی کریم ﷺ کے (کم و بیش) پانچ سو ۵۰۰ صحابہ کرام ؓ سے آپ کو شرف ملاقات حاصل رہا اور ان میں سے (ایک روایت کے مطابق) اڑتالیس ۲۸ صحابہ کرام ؓ سے فیض یاب ہوئے۔ فقیہ الامت صحابی حضرت عبداللہ بن عمر ◊ کی خدمت میں دس مہینے مستقل قیام کر کے علوم و معارف اور حکمت و سنت مطہرہ سے دامن مراد بھرتے رہے۔ انہی بزرگان دین متین اور مشاہیر کے فیوض و برکات کے حصول کے سبب حضرت شععی ؓ امام العصر قرار پائے۔

آپ کوفہ میں جائے قیام رکھنے والے محترم تابعین میں سے ایک جلیل القدر اور خاص صاحب علم شخصیت تھے، جلیل القدر بہت علم والے، کوئی تابعی تھے۔ روایت ہے کہ عاشق و عامل سنت نبوی علی صاحبہا الصلوٰۃ والسلام حضرت عبداللہ بن عمر ◊ ایک روز آپ کے پاس سے گزر رہے تھے۔ اس وقت آپ مغازی (غزوات نبوی) سے متعلق گفتگو کر رہے تھے۔ سن کر حضرت ابن عمر ◊ نے فرمایا: میں نے ان لوگوں (صحابہ کرام ؓ) کو اپنی آنکھوں سے دیکھا ہے مگر (اے شععی!) آپ انہیں مجھ سے زیادہ بہتر جانتے ہیں۔ امام زہری ؓ نے بیان کیا ہے کہ علماء چار ہیں: مدینہ منورہ میں ابن مسیب ؓ کوفہ میں الشععی ؓ بصرہ میں امام حسن بصری ؓ اور شام میں مکحول ؓ۔

صحابہ کرام رضی اللہ عنہم سے محبت اور رفاقت اور زیارت و بیٹھک کے ساتھ ساتھ علم کی دولت حاصل کرنے میں کوئی کسر اٹھانہ رکھی۔ یہی وجہ ہے کہ امام شععی ؓ نے صحابہ کرام ؓ اور اجل تابعین محسنین ◊ کی بڑی جماعت سے سماع حدیث شریف کیا۔ صحابہ کرام ؓ میں سے حضرت علی، ابن وقاص، زید بن ثابت، سعید ابن زید، ابو موسیٰ اشعری، ابو ہریرہ، نعمان بن بشیر وغیرہ وغیرہ ؓ سے احادیث روایت کی ہیں

علاوہ ان کے جلیل القدر تابعین ۰ سے آپ نے استفادہ کیا اور علم آگے بڑھایا۔ (تہذیب التہذیب)
 حضرت امام شعی کے تلامذہ کا دائرہ کار بھی بہت وسیع ہے، علم حدیث میں آپ کے جید تلامذہ میں
 بڑے بڑے ناموں میں سے ابواسحاق السبئی، سعید بن عمرو، حصین بن عبدالرحمن داؤد بن ابی ہند، سماک بن
 حرب، عون بن عبداللہ، ابن عون، حضرت قتادہ، مجاہد بن سعید، مطرف بن طرف اور ابوحبان جیمی ۰ وغیرہ
 وغیرہ۔ (التہذیب)

معاصرین کی نظر میں:

علمی لحاظ سے آپ اپنے عہد کے امام تھے۔ حافظ ذہبی ۰ نے آپ کو امام حافظ فقیہ اور متقن ذکر کیا ہے
 (تذکرۃ الحفاظ)

ابن عمار حنبلی ۰ نے آپ کو امام البحر اور العلامة کے القاب سے یاد کیا ہے۔ (شذرات الذہب)
 ابواسحاق کا بیان ہے کہ شعی ۰ جملہ علوم میں یگانہ عصر تھے ہر علم میں کمال حاصل تھا۔ قرآن کریم حدیث
 شریف، فقہ، مغازی، ریاضی، ادب اور شاعری میں انہیں یکساں دستگاہ حاصل تھی۔ قرآن پاک کے ممتاز
 قاری اور زعیم القراء کہلاتے تھے۔ تفسیر میں پورا ادراک حاصل تھا۔ (تذکرۃ الحفاظ)
 اتنا بڑا علم:

حدیث کے جلیل القدر حافظ بلکہ امام العصر تھے۔ علامہ ذہبی نے فرمایا: ایک شخص نے ان سے پوچھا کہ
 آپ نے اتنا علم کہاں سے حاصل کیا؟ انہوں نے جواب دیا: غم و اندوہ کو بھلا دینے سے ملکوں ملکوں کی
 سیاحت سے گدھوں کی طاقت برداشت کرنے سے اور کوؤں کی سحر خیزی کے ذریعے۔ (تذکرۃ الحفاظ)
 محمد ابن سیرین ۰ کے بقول آپ کا حلقہ درس اس وقت قائم رہا جب اصحاب رسول اللہ ﷺ کی ایک
 تعداد زندہ و جاوید تھی۔

عجیب و غریب حافظہ:

اللہ تعالیٰ نے امام شعی ۰ کو عجیب و غریب حافظے سے نوازا تھا۔ ایک دفعہ آپ کوئی حدیث سن لیتے
 ہمیشہ کے لئے حافظہ میں اور سینہ میں محفوظ ہو جاتی۔ ان کا بیان ہے کہ میں نے کبھی بیاض کو کتابت سے سیاہ
 نہیں کیا ان کا گویا کہنا یہ تھا کہ علم وہ نہیں جو کتابی سطروں میں لکھ کر محفوظ کیا جائے بلکہ صحیح معنی میں علم تو وہی ہے
 جو سینوں میں محفوظ اور دماغ و دل میں محفوظ کر لیا جائے، چنانچہ وہ کہتے کہ جب کسی نے کوئی حدیث سنائی تو وہ
 میرے سینہ میں محفوظ ہو گئی اور دوبارہ سننے کی ضرورت محسوس نہ ہوتی۔ (تذکرۃ الحفاظ۔ والتہذیب)
 دوسروں سے علم کے حصول میں بڑے محتاط تھے۔ آپ کہتے کہ علم اس شخص سے حاصل کرنا چاہئے جس
 میں زہد و عبادت اور عقل و دانش دونوں جمع ہوں۔ تنہا عقل یا تنہا تقویٰ رکھنے والا علم کی حقیقت کو نہیں پاسکتا۔
 (تذکرۃ الحفاظ)

اہل حجاز، بصرہ اور کوفہ میں علمی مراکز کے محدثین کی احادیث کا ان سے بڑا کوئی حافظ نہ تھا۔
(تذکرۃ الحفاظ)

ابن لیلیٰ نے کہا ہے کہ امام شعی صاحب آثار اور ابراہیم صاحب قیاس عالم تھے۔
امتیازی فن فقہ:

اگرچہ آپ کو جملہ علوم و فنون میں یکساں ادراک حاصل تھا لیکن ان کا خاص اور امتیازی فن فقہ تھا۔ اس میں آپ اپنے عہد کے سب سے بڑے فقیہ سمجھے جاتے تھے۔ امام ابو الحسن نے کہتے ہیں کہ میں نے امام شعی سے بڑا فقیہ نہیں دیکھا۔ ان کا فقہی کمال اتنا مسلم تھا کہ صحابہ کرام رضی اللہ عنہ کی موجودگی میں جو علوم نبوی کے حقیقی وارث تھے وہ مسند افتاء پر بیٹھ گئے تھے۔ حضرت ابن سیرین نے ابوبکر ہذلی سے کہا کہ شعی کے دامن سے وابستہ رہو کیونکہ وہ صحابہ کی بڑی تعداد کی موجودگی میں فتویٰ دیتے تھے۔
(تذکرۃ الحفاظ)

خوف و خشیت:

اتنی وسعت علمی اور ہر شعبہ میں کمال کے باوجود امام شعی کے خوف و خشیت کا حال یہ تھا کہ آپ کہا کرتے: اے کاش! میں اس علم سے برابر سرا پر چھوٹ جاؤں۔ نہ مجھ سے اس کا مواخذہ ہو اور نہ مجھ کو اس کا صلہ ملے (طبقات ابن سعد)

اقوال زریں:

آپ نے فرمایا کرتے تھے کہ صالح مومنین اور صالح بنی ہاشم کو دوست رکھو لیکن رافضی نہ ہو جو چیز تمہارے علم میں نہیں ہے اس کی امید رکھو لیکن حربی نہ بنو۔ اس کا یقین رکھو کہ بھلائیاں اللہ تعالیٰ کی جانب سے ہیں اور برائیاں تمہارے نفس کی جانب سے۔

فرماتے: فقیہ وہ ہے، جو اللہ کی ممنوعات سے بچتا رہے اور عالم وہ ہے جو اللہ کا خوف کرتا رہے۔ تم لوگ استعداد علماء اور جاہل عبادت گزاروں سے بچتے رہو۔ (شذرات العہدیب)
حضرت حسن بصری نے انہیں کثیر العلم فرماتے تھے۔

جیسے ابن عباس:

ابن عیینہ نے بیان ہے کہ اہل علم نے کہا ہے کہ امام شعی اپنے زمانے میں ایسے ہیں جیسے ابن عباس اپنے زمانے میں تھے، امام شعی حضرت عمر بن عبدالعزیز کے زمانے میں کوفہ کے منصب قضاء پر مامور ہوئے۔ خلیفہ بن خیاط نے کہا کہ شعی اور حسن بصری ۱۲ھ میں پیدا ہوئے مشہور قول کے مطابق حضرت امام شعی کی ۱۰۴ھ میں کوفہ میں ہی وفات ہوئی انا للہ وانا الیہ راجعون۔

حضرت مجدد الف ثانی شیخ احمد سرہندی

تحریر: مولانا غازی عبدالرحمن قاسمی صاحب (ملتان)

حضرت مجدد الف ثانی ؒ کا اسم گرامی احمد ہے سرہند کے مقام ۱۵۴۶ء میں پیدا ہوئے والد ماجد شیخ عبدالواحد کا شمار وقت کے مشائخ میں ہوتا تھا چنانچہ ابتدائی تعلیم اپنے والد سے حاصل کی پھر سیالکوٹ گئے وہاں منطق، فلسفہ، اور کلام کا علم مولانا کمال الدین کشمیری سے حاصل کیا اور تفسیر و حدیث اور فقہ کی تعلیم مولانا محمد یعقوب کشمیری ؒ اور قاضی بہلول بدخشیانی ؒ سے حاصل کی، سترہ برس کی عمر میں تعلیم سے فارغ ہو کر اپنے وطن میں درس و تدریس کا سلسلہ جاری رکھا، سلوک و معرفت کی راہ میں قدم رکھا تو چشتیہ، سہروردیہ، اور قادریہ طریقے اپنے والد سے حاصل کیے پھر نقشبندیہ سلسلے میں حضرت خواجہ باقی باللہ سے بیعت ہوئے۔ حضرت خواجہ ؒ اس مرید کے روحانی احوال اور علمی صلاحیتوں سے بے حد متاثر ہوئے اور دل و جان سے ان کی تربیت کی، ۲۸ صفر ۱۰۳۴ھ کو ۶۲ سال کی عمر میں انتقال کیا اور وہیں سرہند میں مدفون ہوئے۔^(۱)

آپ نے جس ماحول میں آنکھ کھولی ظلم و جبر، خدا سے غفلت اور دین کی صراطِ مستقیم سے دوری کا ماحول تھا۔ مسلمان عقلیت اور تصوف، تشیع اور علماء سو کے جدلی مباحثوں اور مناظرہ بازیوں کے دلدل میں پھنسے ہوئے تھے۔ اکبر کا دربار تمام فتنوں کو ہوا دے رہا تھا وہ اسلام اور ملت اسلامیہ کی انفرادیت مٹا کر مذاہب کی مشترک اور مخلوط بنیادوں پر وطنی قومیت اور متحد کچر کو فروغ دینا چاہتا تھا۔ اس کے دربار میں یہ رائے عام تھی کہ ملت اسلامیہ جاہل بدوؤں میں پیدا ہوئی تھی کسی شائستہ اور مہذب قوم کے لیے یہ تعلیمات موزوں نہیں ہیں۔

نبوت، وحی، حشر و نشر، جنت و جہنم، ہر چیز کا مذاق اڑایا جا رہا تھا قرآن کا کلام الہی ہونا مشتبہ، وحی کا نزول عقلاً مستبعد مرنے کے بعد ثواب و عذاب غیر یقینی البتہ تنازع ممکن اور اقرب الی الصواب، معراج کو علانیہ مجال قرار دیا جاتا، ذات نبوی صلی اللہ علیہ وسلم پر کھلم کھلا حرف گیریاں کی جاتیں یہاں تک کہ محمد اور احمد کے لفظ سے بھی بیزاری ہونے لگی اور جن کے نام یہ تھے ان کے نام تبدیل کیے جانے لگے، ابو الفضل نے روزہ، نماز، حج اور دوسرے دینی شعائر پر سخت اعتراضات کیے اور ان کا مذاق اڑایا۔

۱۵۵۲ء میں ایک نئے مذہب دین الہی کی بنیاد رکھی گئی اس کے خلیفہ اول شیخ ابوالفضل منتخب ہوئے یہ اکبری کی ذہنی اختراع تھی اور جدت کی انتہاء تھی اس کے اصول و عقائد فرنگیوں اور پارسیوں و ہندوؤں سے ماخوذ تھے۔ اس کا کلمہ ”لا الہ الا اللہ اکبر خلیفۃ اللہ“ قرار پایا، سلام مسنون کے بجائے اللہ اکبر اور جل جلالہ کا شعار اختیار کیا گیا، بیعت کے وقت عوم اپنا سراکبر کے پاؤں پر رکھ دیتے تھے انہیں تعلیم دی جاتی کہ اخلاص چارگانہ کا خاص خیال رکھیں، یعنی ترک مال، ترک جان، ترک ناموس اور ترک دین، دربار شاہی میں تمام ہندوانہ رسوم و رواج رائج کیے گئے اور ایک ایک کر کے اسلامی شعائر کو رخصت کر دیا گیا۔ حلال و حرام کی نئی شریعت وضع کی گئی، سود اور جو احوال کر دیا گیا، اور خود ریاست کی سرپرستی میں قمار خانہ قائم ہوا، قمار خانوں کو ریاست کے شاہی خزانوں سے سودی قرض دیا جاتا تھا، شراب بھی طبی استعمال کے پردے میں جائز ہو گئی، عائلی قوانین بدل دیے گئے، چچا، ماموں، اور خالہ وغیرہ کی بیٹیوں سے نکاح حرام قرار دے دیا گیا، عزت و ناموس اور غیرت و حمیت سے بیگمات کو عاری کرنے کے لیے مینا بازار لگوائے گئے، شاہی خواتین کو اس میں شرکت کی دعوت دی جاتی، شیر اور بھیڑیے کا گوشت حلال ٹھہرایا گیا، گائے، بھینس، گھوڑا، بھیڑ، بکری اور اونٹ کے گوشت کی حرمت کا قانون نافذ کیا گیا، سور کو پاک جانور کہا گیا۔ اوقاف پر قبضہ کر لیا گیا تاکہ منبر و محراب اور خانقاہوں سے حق کا کلمہ بلند نہ ہو سکے جمعہ و عیدین اور اسلامی تقریبات کا اہتمام بھی اکبر نے اپنے ہاتھوں میں لے لیا، شرعی ثبوت کے بغیر عید کا اعلان کر دیا جاتا، عربی پڑھنا پڑھانا عجیب قرار پایا، اعلان کیا گیا عربی علوم کو ترک کر کے علوم نادرہ یعنی نجوم، حساب و طب، فلسفہ کے سوا کوئی علم نہ پڑھایا جائے۔

غرضیکہ اسلامی شعائر کا جس طرح مذاق اڑایا گیا اور اس پر مزید ستم یہ کہ علماء سوء کی ایک بڑی تعداد ان خرافات پر تائید کی مہر لگاتی رہی ان دردناک حالات میں شیخ احمد سرہندی ؒ نے طاغوت کا سر کچلنے کے لیے کمر ہمت کس لی۔ سب سے پہلے آپ نے اسلامی نظریات کو صحیح خدو خال کو نمایاں کرنے اور غلط عقائد و نظریات کی تیخ کٹی کا آغاز کیا، اکبری الحاد میں شیعہ اثرات کا بہت بڑا دخل تھا چنانچہ آپ نے رد و انقض کے نام سے ایک رسالہ لکھا^(۲)

ابو الفضل اور فیضی جیسے لوگ جو توحید و رسالت کے سلسلے میں ملحدانہ خیال رکھتے تھے چنانچہ ”اثبات النبوت“ نامی رسالہ لکھ کر ملحدین کے اقوال کی تردید کی اور ختم نبوت اور نبوت محمدی صلی اللہ علیہ وسلم کو عقلی و نقلی دلائل سے ثابت کیا، تصوف میں جو خرابیاں پیدا ہو گئی تھیں ان کو دور کیا۔ مشہور اور پرانے سلسلوں کو چھوڑ کر ایک ایسے طریق کی اشاعت کی جس کی پیروی شرح اسلام کی پیروی ہے، حضرت مجدد ؒ کے اختیار کردہ میں اتباع سنت کے اصول و فروغ بدرجہ اتم موجود ہیں اور ناپسندیدہ بدعات سے اجتناب بھی

ضروری ہے۔ اس طریقے میں صحابہ کرام ﷺ کے لباس، صحابہ کرام کی معاشرت، ویسے ہی افکار و اشغال، ہر دم کی حضوری اور محاسبہ نفسی، کم ریاضتی، اور فیضان کثیر اور کمالات ولایت کے علاوہ کمالات نبوت کی تعلیم سرفہرست ہے۔ اس طریقے میں نہ تو چلہ کشی کی ضرورت ہے اور نہ سماع بالمزامیر کی اجازت ہے اور نہ ہی ذکر بالجہر کی ضرورت ہے۔ نہ قبور پر روشنی کرنا ضروری ہے نہ سر کو جھکانا، نہ بوسہ دینا اور نہ ہی مریدوں کو حکم ہے کہ وہ پیروں کے قدم چومتے رہیں اور نہ ہی عورتوں کی پیروں کی طرف سے بے پردگی کی اجازت ہے ان تمام باتوں سے یہ نتیجہ نکلتا ہے کہ آپ نے طریقت کے مقابلے میں شریعت کو اہمیت دی۔ آپ کا قول ہے کہ حال تابع شریعت ہے اور شریعت تابع احوال نہیں، آپ فرماتے ہیں: ”کہ بعض نام کے درویشوں پر تعجب ہوتا ہے کہ وہ شریعت کی مخالفت پر جرات کرتے ہیں حالانکہ شریعت وہ چیز ہے کہ حضرت عیسیٰؑ اور حضرت موسیٰؑ آنحضرت ﷺ کے بعد ہوتے تو وہ حضور اکرم صلی اللہ علیہ وسلم کی اتباع کرتے، آپ نے خلاف شریعت امور کی اجازت نہیں دی۔

آپ نے عقیدہ وحدۃ الوجود کی نئی توجیہ پیش کی اور وحدۃ الشہود کا نظریہ پیش کیا جس سے مسلمان صوفیاء اور علماء کے اختلاف رفع ہو گئے، اور واضح لفظوں میں اس حقیقت کی تبلیغ کی کہ اگر صوفیاء کے حال وجد، علوم، معارف، رموز و اشارات شریعت کے مطابق ہوں تو بہتر و نہ سراسر خرابی اور عتاب ربانی کا سرمایہ ہیں۔ اسی طرح آپ نے مدار فضیلت اتباع سنت کو قرار دیا۔

آپ نے درباری امراء اور سرداروں سے تعلقات قائم کیے اور ان سے خط و کتابت اور ان کی اصلاح احوال اور تعمیر کردار کی کوشش فرمائی۔ (۳)

اس وقت جو اعتقادی و عملی خرابیاں پیدا ہو گئی تھیں ان پر تبصرہ کیا اور خدا کی ذات و صفات، شریعت کی ابدیت اور سنت و تصوف میں تطابق، دنیا اور زخارف دنیا کی ناقدری اور بے وقعتی، خلفاء راشدین اور صحابہ کرام ﷺ کی توقیر و اتباع وغیرہ کے مضامین پر ان کی الجھنوں کو رفع کیا۔

۱۰۱۴ھ میں اکبر کا انتقال ہوا اور جہانگیر اس کا جانشین بنا، اکبر کے دور میں اسلام اور مسلمانوں پر جس طرح عرصہ حیات تنگ ہوا اور اس عظیم ملک میں اسلام کی بیخ کنی کا کام جس قوت اور منصوبہ بندی کے ساتھ کیا گیا وہ آپ کے درمند دل کو مضطرب کرنے کے لیے کافی تھا جہانگیر کو اسلام کے ساتھ ایک طرح کی سلامت روی اور حسن اعتقاد تھا اور اس کو کسی نئے دین و آئین کے لاگو کرنے سے کوئی دلچسپی نہیں تھی تاہم بہت سی خرافات اکبری دور کی ویسے ہی چلی آرہی تھیں آپ نے بادشاہ کی طبیعت سے فائدہ اٹھا کر ہندوستان سے ان اثرات کو ختم کرنے کا ارادہ کیا۔

حضرت مجدد نے امراء دربار کو تحفیذ شریعت کی ترغیب و تحریک پر اکتفا نہیں کیا بلکہ اپنے ایک مرید شیخ

بدیع الزمان کو لشکر شاہی میں ارشاد و ہدایت کے لیے بھی بھیجا اور انہیں اس سلسلہ میں بڑا کامیابی ہوئی اور فوجی سپاہی اور افسر بڑی تعداد میں آپ کے حلقہ ارادات میں داخل ہونے لگے^(۴) جس سے ملہ امرائے لشکر دربار کو بڑی سخت تشویش ہوئی، چنانچہ انہوں نے سر توڑ مخالفت کی، علماء سوء، جاہل صوفیوں اور اہل بدعت نے آلہ کار کا کام کیا اور حضرت کے خلاف اک شورش پیا کردی گئی اور قتل تک کا فتویٰ دے دیا گیا^(۵) چنانچہ آپ کو جہاں گیر نے دربار میں طلب کیا وہاں آپ نے دربار کے دستور کے مطابق بادشاہ کو سجدہ نہ کیا اور بری جرات و بے باکی کے ساتھ باتیں کیں، اور اپنے خلاف پھیلی ہوئی باتوں کے سلسلے میں صحیح موقف پیش کیا چنانچہ جہاں گیر نے غضبناک ہو کر قلعہ گوالیار میں قید کرنے کا حکم دیا ایک سال تک آپ قید میں رہے لیکن قید و بند کی صعوبتیں آپ کو شکست نہ دے سکیں اور نہ ہی آپ کے موقف میں کوئی چلک آئی بادشاہ متاثر ہوئے بغیر نہ رہ سکا، چنانچہ جہاں گیر نے آپ کو نہایت اعزاز و اکرام کے ساتھ رہا اور شہزادہ خرم (شاہ جہاں) کو آپ کے حلقہ ارادات میں داخل کر دیا^(۶)

آخر کار حضرت مجدد کی ان کوششوں اور مساعی کا نتیجہ یہ ہوا کہ حق کو فتح ملی اور باطل کو ذلت و رسوائی سے دوچار ہونا پڑا، جہاں گیر جیسا شراب کا متوالا شریعت اسلام کا معتقد ہوا اور ترویج شریعت کے سلسلے میں متعدد اقدامات کئے خود لشکر شاہی اور امرائے دربار میں ایسا دیندار عنصر پیدا ہوا جس نے آگے چل کر مملکت کے نظام کو اسلامی شریعت میں ڈھالنے کی کوشش کی۔

دوسری طرف ہندو مسلم تہذیب کا معجون مرکب تیار ہو رہا تھا اور ہندو تحریک کے اثرات اپنا رنگ لا رہے تھے وہ سب آپ کی کوششوں سے نیم جان ہو گئے۔ اور رفتہ رفتہ غیر مسلم اثرات مسلمانوں کے ذہن و فکر سے زائل ہوتے گئے اور اسلامی تہذیب و تمدن کو بر گوار لانے میں موقع ملنے لگا۔

حوالہ جات:

(۱) الفرقان مجدد الف ثانی نمبر، صفحہ ۲۴۶، ۲۴۵، مضمون مختصر حالات مجدد الف ثانی، مولوی فاروق احمد

ایم اے

(۲) مکتوبات امام ربانی، مجدد الف ثانی، چوتھا جوہر صفحہ ۸۱ تا ۸۲، از قاضی عالم الدین

(۳) تذکرہ مجدد الف ثانی، منظور احمد نعمانی، صفحہ ۹۶، ۹۵

(۴) حضرت مجدد الف ثانی، زوار حسین شاہ، سید، صفحہ ۱۹۶

(۵) حضرت مجدد کے سیاسی مکتوبات، آباد شاہ پوری، صفحہ ۷۰، ۷۱

(۶) تاریخ دعوۃ جہاد بر صغیر کے تناظر میں، عبید اللہ فہد فلاحی ڈاکٹر، صفحہ ۱۲۴

مسافر ان آخرت

❖❖❖❖❖❖❖❖❖❖

ابوعمار فیاض احمد عثمانی

❖❖❖❖❖❖❖❖❖❖

❖ جامعہ خیر المدارس ملتان کے بانی، استاذ العلماء، حضرت مولانا خیر محمد جالندھری نور اللہ مرقدہ کے خلیفہ مجاز جامعہ کے سابق ناظم و ناظم تعمیرات، ولی کامل حضرت اقدس سید قمر الدین احمد شاہ صاحب ۲۲ جمادی الاخریٰ ۱۳۳۷ھ مطابق ۳/ اپریل ۲۰۱۶ء بروز اتوار صبح پانچ بجے طویل علالت کے بعد تقریباً ۹۵ برس کی عمر میں انتقال کر گئے ہیں، انا للہ وانا الیہ راجعون، مرحوم ایک ولی اللہ، درویش بزرگ تھے، ساری زندگی جامعہ خیر المدارس میں انتہائی سادگی سے گزاری۔ مرحوم شاہ صاحب ﷺ اس زمانہ میں ایک حقیقی صوفی، تبع سنت اور ولی اللہ تھے، انتہائی خاموشی کے ساتھ تصوف و سلوک، وعظ و نصیحت اور بیعت کے ذریعے عوام الناس کی اصلاح اور رہنمائی فرماتے رہے، ہر خاص و عام سے انتہائی محبت اور کشادہ روئی سے پیش آتے، آنے والے مہمانوں کا کھلے دل سے اکرام فرماتے۔ دعائیں دیتے اور اکثراً فرماتے کہ بس دعا کرو: ”اللہ تعالیٰ راضی ہو جائے“ اکابر کی نج پر مکمل زندگی انتہائی سادگی کے ساتھ بسر کی اور اللہ تعالیٰ کو راضی کر کے اس طرح دنیا سے روانہ ہوئے کہ ۱۳ اپریل ۲۰۱۶ء کو لاہور میں ”عظیم الشان استحکام مدارس و پاکستان کانفرنس“ کے التواء کی وجہ سے جامعہ خیر المدارس کے جملہ اساتذہ کرام، طلبہ اور سینکڑوں علماء، قراء و حفاظ بھی آپ کی نماز جنازہ میں شریک ہوئے، یہ بقول مدیر الخیر استاذ الحدیث حضرت مولانا محمد ازہر صاحب زید مجدہم ”حضرت شاہ صاحب ﷺ کی کرامت تھی“۔ نماز جنازہ بعد نماز عشاء جامعہ خیر المدارس ملتان میں ادا کی گئی، امامت کے فرائض جامعہ کے رئیس اور وفاق المدارس العربیہ پاکستان کے ناظم اعلیٰ حضرت مولانا محمد حنیف جالندھری زید مجدہم نے انجام دیے، نماز جنازہ میں جامعہ کے اساتذہ، طلبہ اور جنوبی پنجاب کے سینکڑوں علماء، قراء و حفاظ اور حضرت ﷺ کے مریدین و متعلقین نے کثیر تعداد میں شرکت کی، تدفین جامعہ کے قریبی قبرستان منظور آباد میں حضرت تھانوی ﷺ کے خلیفہ سائیں طور شاہ صاحب ﷺ کے پہلو میں ہوئی۔ اللہ تعالیٰ حضرت شاہ صاحب ﷺ کے درجات بلند فرمائیں اور جملہ پسماندگان بالخصوص صاحبزادگان سید شمس الدین احمد اور مولانا سید بدر الدین احمد صاحب کو صبر جمیل و اجر جزیل عطا فرمائے۔

❖ ماہنامہ الخیر کے دیرینہ قاری اور جامعہ دارالعلوم الحسیہ شہدادپور، ضلع ساٹکھڑ (سندھ) کے صدر مدرس حضرت مولانا قاری محمد انور صاحب گزشتہ ماہ ۲۸ برس کی عمر میں انتقال کر گئے ہیں، مرحوم نے ساری زندگی قرآن پاک کی خدمت میں صرف کی، بیوہ، ایک بیٹا حافظ محمد حذیفہ اور دو بیٹیوں کے علاوہ سینکڑوں شاگرد سوگوار چھوڑے ہیں۔

❖ ماہنامہ الخیر کے دیرینہ قاری حضرت مولانا مفتی رشید احمد حقانی زید مجدہم (پشتون آباد، کوئٹہ) کے والد

ماجد بزرگوار شیخ الحدیث حضرت مولانا عبدالقادر صاحب ۲۷ فروری ۲۰۱۶ء مطابق ۱۸ جمادی الاخریٰ ۱۴۳۷ھ بروز ہفتہ بوقت نماز عصر ہارٹ ایک کے باعث انتقال کر گئے ہیں، اللہ تعالیٰ حضرت مفتی صاحب اور جملہ اعزہ واقارب کو صبر جمیل عطا فرمائے۔

✽ جامعہ کے فاضل مولانا ندیم عباس (خطیب و امام جامع مسجد مہاجرین، شہر سلطان) کی والدہ ماجدہ بھی یکم جمادی الاخریٰ ۱۴۳۷ھ مطابق ۱۱ مارچ ۲۰۱۶ء کو دل کے عارضے کی وجہ سے انتقال کر گئی ہیں، مرحومہ نیک سیرت، نماز روزہ کی پابند، صالحہ خاتون تھیں، بیوہ ہونے کے باوجود اپنے بیٹے کو عالم دین بنایا جو اپنی والدہ کے لیے بہترین صدقہ جاریہ ہیں، نماز جنازہ حضرت مولانا ندیم عباس صاحب نے پڑھائی

✽ میرے قریبی عزیز برادر مہیاں جمیل احمد انیس کے والد ماجد حافظ امام بخش صاحب (میاں پورا رائیں، لودھراں) جو گزشتہ دنوں سلیڈر دھماکے میں زخمی ہو گئے تھے اور زیر علاج تھے، بالآخر ۱۴ جمادی الاخریٰ ۱۴۳۷ھ مطابق ۲۴ مارچ ۲۰۱۶ء بروز جمعرات انتقال کر گئے ہیں، مرحوم انتہائی نیک سیرت، خاموش طبع انسان تھے۔

✽ ماہنامہ الخیر کے قاری جناب مولانا محمد شریف صاحب (امام جامع مسجد منے والا، مظفر گڑھ) کی والدہ ماجدہ بھی ۱۰ مارچ ۲۰۱۶ء کو انتقال کر گئی ہیں۔

✽ ماہنامہ الخیر کے قاری حافظ رب نواز صاحب مدیر جامعہ سیدہ حصہ □ للبنات علی پور (ضلع مظفر گڑھ) کے برادر نسبتی حافظ عطاء اللہ صاحب ۳۲ برس کی عمر میں ایک ٹریفک حادثہ میں ۱۷ فروری ۲۰۱۶ء کو انتقال کر گئے ہیں، مرحوم نیک سیرت تھے، پسماندگان میں بیوہ اور چار بچے سو گوار چھوڑے ہیں۔

✽ جامعہ خیر المدارس کے فاضل مولانا محمد طیب قاسمی کے والد حافظ غلام محمد انتقال کر گئے۔

✽ مدرسہ اسلامیہ دینی درس گاہ خانگڑھ ضلع مظفر گڑھ کے مدرس مولانا محمد طیب قریشی کی نانی صاحبہ بھی وفات پا گئی ہیں۔

اللہ تعالیٰ جملہ مسافرانِ آخرت کو جنت الفردوس میں اعلیٰ مقام نصیب فرمائے، قارئین الخیر سے بھی دعائے مغفرت کی درخواست ہے۔

﴿بقیہ کتب نما﴾ سے بے نیاز مولانا زاہد الراشدی زندہ دل، خندہ جبیں اور سراپا اخلاق و مروت ہیں مسند تدریس پر شیخ الحدیث کی حیثیت سے جلوہ گرہ ہوتے ہیں تو عوامی خطابات میں ایک قادر الکلام، شیریں مقال صاحب استدلال مقرر نظر آتے ہیں۔

خطبات راشدی (جلد دوم) آپ کے مختلف موضوعات پر انتالیس خطبات ہیں، یہ خطبات من و عن آپ کے الفاظ میں نہیں بلکہ ان میں قدرے اختصار کیا گیا ہے، مگر علماء و خطباء ان کے مطالعہ سے بہترین تقریر یا خطبہ تیار کر سکتے ہیں، آج کل ”خطبات“ کی بھرمار ہے، مگر کبھی کبھی کوئی قابل تحسین چیز بھی سامنے آ جاتی ہے، خطبات راشدی جلد دوم کا تعلق انہی نوادر سے ہے۔

کاغذ، کمپوزنگ، طباعت بہتر صفحات: ۳۷۰ رعایتی قیمت: ۳۰۰ رابطہ: 0300-9496702

کُتب نما

صفوة المفاتيح لتوضيح مشکوٰۃ المصابيح (جلد اول):

افادات: حضرت مولانا عبدالغفار صاحب زید مجدہم جمع و تحقیق: مولانا عبدالرب
ناشر: مکتبہ فریدیہ E/7 اسلام آباد پاکستان

درس نظامی میں دورہ حدیث شریف سے ایک سال قبل پڑھائی جانے والی حدیث شریف کی شہرہ آفاق کتاب ”مشکوٰۃ المصابیح“ کی اہمیت، ضرورت، افادیت اور خصوصیت اساتذہ و طلبہ حدیث شریف سے مخفی نہیں، ماہرین اساتذہ کرام مشکوٰۃ شریف کی مباحث اس جامعیت کے ساتھ بیان فرماتے ہیں کہ انہیں دورہ حدیث کے لیے حقیقی معنوں میں موقوف علیہ کہا جاسکتا ہے، اگر طلبہ عزیز مشکوٰۃ شریف کی احادیث کو ضروری تشریح و تفصیل کے ساتھ ذہن نشین کر لیں تو انہیں نہ صرف علم حدیث سے مناسبت پیدا ہو جاتی ہے بلکہ دورہ حدیث میں بھی اعانت و سہولت ہو جاتی ہے۔ حضرت مولانا عبدالغفار صاحب جامعۃ العلوم الاسلامیہ الفریدیہ اسلام آباد کے مہتمم اور استاذ الحدیث ہیں، دیگر اسباق کے ساتھ مشکوٰۃ شریف جلد ثانی کا بھی درس دیتے ہیں، آپ کے تلمیذ رشید مولانا عبدالرب صاحب نے آپ کی درسی تقاریر کو ضبط کرنے کے علاوہ درس میں بیان کردہ احادیث اور فقہی مسائل کی تخریج بھی فرمائی ہے، امید ہے کہ یہ شرح حدیث شریف کے طلبہ و طالبات کے لیے اس لحاظ سے نافع ہوگی کہ اس میں بے جا تطویل کی بجائے اختصار و جامعیت کو ملحوظ رکھا گیا ہے۔

کاغذ، کمپوزنگ، طباعت بہتر صفحات: ۶۳۲ قیمت: درج نہیں رابطہ: 0307-3339699

خطبات راشدی (جلد دوم):

افادات: حضرت مولانا زاہد الراشدی زید مجدہم شیخ الحدیث جامعہ نصرۃ العلوم گوجرانوالہ
ترتیب: قاری جمیل الدین اختر

ملنے کا پتہ: انجمن خدام الاسلام (رجسٹرڈ) حنفیہ قادر یہ ۲۸۵ جی ٹی روڈ، باغبان پورہ، لاہور
صاحب خطبات حضرت مولانا زاہد الراشدی زید مجدہم کی ذات کسی تعارف کی محتاج نہیں، کئی شخصیات کا تذکرہ کرتے ہوئے اس ناکارہ کے قلم سے یہ جملہ نکلا ہوگا کہ ”..... قناعت و سادگی اور بے نفسی کا پیکر تھے“ غالب یہ ہے کہ اس میں کچھ نہ کچھ مبالغہ آمیزی بھی ہوتی ہے، مگر ہمارے مخدوم و محترم حضرت مولانا زاہد الراشدی زید مجدہم کے بارے میں یہ جملہ سو فیصد حقیقت پر مبنی ہے، جبہ وقبہ اور عالمانہ وضع قطع ﴿بقیہ صفحہ نمبر ۴۸ پر﴾

جامعہ خیر المدارس ملتان کے مہتمم حضرت مولانا محمد حنیف جالندھری مدظلہ کی مصروفیات و اسفار

♦♦♦♦♦♦♦♦

ضبط و ترتیب: مولانا شبیر احمد بھلوی (ملتان)

♦♦♦♦♦♦♦♦

مجلس شوری جامعہ فاروقیہ شجاع آباد کے اجلاس کی صدارت:

۲۱/ربیع الثانی ۱۴۳۷ھ مطابق یکم فروری ۲۰۱۶ء بروز سوموار۔ حضرت مہتمم صاحب زید مجدہم نے جامعہ فاروقیہ شجاع آباد ضلع ملتان کی مجلس شوری کے اجلاس کی صدارت فرمائی۔

☆ مولانا عبید اللہ ؓ کی وفات پر تعزیت:

اسی روز حضرت مہتمم صاحب زید مجدہم نے مولانا عبدالعزیز ؓ شجاع آبادی کے صاحبزادے اور جامعہ خیر المدارس ملتان کے فاضل مولانا عبید اللہ ؓ کی وفات پر ان کے صاحبزادوں سے تعزیت کی۔
چیئر مین دنیا میڈیا گروپ سے اظہار تعزیت:

۲۷/ربیع الثانی ۱۴۳۷ھ مطابق ۷ فروری ۲۰۱۶ء بروز اتوار حضرت مہتمم صاحب زید مجدہم نے دنیا میڈیا گروپ کے چیئر مین میاں عامر محمود سے ان کے والد میاں ظہور الحق کی وفات پر تعزیت کی۔

☆ کمشنر ملتان ڈویژن سے اظہار تعزیت:

اسی روز حضرت مہتمم صاحب زید مجدہم نے کمشنر ملتان ڈویژن کیپٹن (ر) اسد اللہ خان سے ان کی والدہ نسبتی کی وفات پر لاہور میں تعزیت کی۔ مولانا احمد حنیف جالندھری مدظلہ بھی لاہور کے اس سفر میں ہمراہ تھے۔

جامعہ الخیر لاہور کی تقریب درس قرآن میں خطاب:

اسی روز حضرت مہتمم صاحب زید مجدہم نے جامعہ الخیر لاہور کے ماہنامہ پروگرام درس قرآن کریم میں خطاب کیا۔

کینیڈین ڈپٹی ہائی کمشنر سے اسلام آباد میں ملاقات:

۲۹/ربیع الثانی ۱۴۳۷ھ مطابق ۹ فروری ۲۰۱۶ء بروز منگل حضرت مہتمم صاحب زید مجدہم نے اسلام آباد میں کینیڈین ڈپٹی ہائی کمشنر سے ملاقات اور مختلف امور پر تبادلہ خیال کیا۔

چیرمین اسلامی نظریاتی کونسل پاکستان سے ملاقات:

یکم جمادی الاولیٰ ۱۴۳۷ھ مطابق ۱۰ فروری ۲۰۱۶ء بروز بدھ حضرت مہتمم صاحب زید مجدہم نے اسلام آباد میں اسلامی نظریاتی کونسل پاکستان کے چیرمین مولانا محمد خان شیرانی سے ملاقات کی۔

☆ گورنر سندھ ڈاکٹر عشرت العباد سے کراچی میں ملاقات:

۵ جمادی الاولیٰ ۱۴۳۷ھ مطابق ۱۴ فروری بروز اتوار حضرت مہتمم صاحب زید مجدہم نے قائدین اتحاد تنظیمات مدارس پاکستان کے ہمراہ گورنر سندھ ڈاکٹر عشرت العباد سے ملاقات کی اور سوسائٹی ایکٹ ۱۸۶۰ میں ترمیم و حکومتی اقدامات پر تحفظات سے آگاہ کیا۔

وفاق المدارس العربیہ پاکستان کے صوبائی ناظمین کے اجلاس میں شرکت:

اسی روز حضرت مہتمم صاحب زید مجدہم نے جامعہ فاروقیہ کراچی میں صدر وفاق شیخ الحدیث حضرت مولانا سلیم اللہ خان صاحب مدظلہم کی زیر صدارت منعقدہ صوبائی ناظمین وفاق و معاونین کے اجلاس میں شرکت کی، اس اجلاس میں اہم امور پر مشاورت اور فیصلے کئے گئے۔ یہ اجلاس دور واز تک جاری رہا۔

اتحاد تنظیمات مدارس پاکستان کے اجلاس میں شرکت:

اسی روز حضرت مہتمم صاحب زید مجدہم نے مفتی منیب الرحمن صاحب مدظلہ کی رہائش گاہ پر منعقدہ اتحاد تنظیمات مدارس پاکستان کے اجلاس میں شرکت کی۔

شیخ الحدیث حضرت مولانا محمد صدیق ؒ کی نماز جنازہ سے قبل خطاب:

۹ جمادی الاولیٰ ۱۴۳۷ھ مطابق ۱۸ فروری ۲۰۱۶ء بروز جمعرات حضرت مہتمم صاحب زید مجدہم نے جامعہ خیر المدارس ملتان کے شیخ الحدیث اور حضرت مولانا خیر محمد جالندھری ؒ کے مایہ ناز شاگرد حضرت مولانا محمد صدیق ؒ کی نماز جنازہ کے شرکاء سے خطاب کیا۔ مولانا احمد حنیف جالندھری مدظلہ نے بھی اپنے اور ہمارے محبوب استاذ مکرم کو خراج تحسین پیش کیا۔

مولانا خواجہ خلیل احمد و مولانا طارق جمیل کی آمد اور تعزیت:

۱۰ جمادی الاولیٰ ۱۴۳۷ھ مطابق ۱۹ فروری ۲۰۱۶ء بروز جمعۃ المبارک مبلغ اسلام حضرت مولانا طارق جمیل، حضرت مولانا خواجہ خلیل احمد، مولانا ارشاد احمد، مفتی محمد طاہر مسعود، مولانا ظفر احمد قاسم اور دیگر علماء کرام جامعہ خیر المدارس تشریف لائے حضرت مہتمم صاحب سے جامعہ کے شیخ الحدیث حضرت مولانا محمد صدیق صاحب ؒ کی وفات پر تعزیت کی۔

استحکام مدارس کانفرنس لاہور سے متعلق اجلاس میں شرکت:

۱۲ جمادی الاولیٰ ۱۴۳۷ھ مطابق ۲۳ فروری ۲۰۱۶ء بروز منگل حضرت مہتمم صاحب زید مجدہم نے

جامعہ اشرفیہ لاہور میں ”استحکام مدارس کانفرنس“ لاہور سے متعلق اجلاس میں شرکت کی۔

جامع مسجد القریش ملتان میں خطبہ جمعہ المبارک:

۱۷ جمادی الاولیٰ ۱۴۳۷ھ مطابق ۲۶ فروری ۲۰۱۶ء بروز جمعہ المبارک حضرت مہتمم صاحب زید مجدہم نے کاروانِ مدنی کے ڈائریکٹر قاری امان اللہ مدنی کی دعوت پر جامع مسجد القریش ملتان میں نماز جمعہ کے موقع پر خطاب کیا۔

جامعہ الخیر لاہور میں قرآن کریم کا درس دیا:

۱۹ جمادی الاولیٰ ۱۴۳۷ھ مطابق ۲۸ فروری ۲۰۱۶ء بروز اتوار حضرت مہتمم صاحب زید مجدہم نے جامعہ الخیر لاہور کے مابانہ پروگرام درس قرآن کریم میں خطاب کیا۔

قائد جمعیت مولانا فضل الرحمن کی تشریف آوری اور ملاقات:

۲۱ جمادی الاولیٰ ۱۴۳۷ھ مطابق یکم مارچ ۲۰۱۶ء بروز منگل قائد جمعیت حضرت مولانا فضل الرحمن صاحب مدظلہم جامعہ خیر المدارس تشریف لائے جامعہ کے صدر مدرس شیخ الحدیث حضرت مولانا محمد صدیق ؒ کی وفات پر حضرت مہتمم صاحب زید مجدہم اور مولانا میمون احمد مدظلہ سے تعزیت کی۔ بعد ازاں جامعہ کے کتب خانہ میں الیکٹرونک وپرنٹ میڈیا کے نمائندوں سے ملاقات اور موجودہ ملکی صورتحال پر گفتگو کی۔

بہاؤ الدین زکریا یونیورسٹی ملتان میں ورکشاپ سے خطاب:

۲۲ جمادی الاولیٰ ۱۴۳۷ھ مطابق ۲ مارچ ۲۰۱۶ء بروز بدھ حضرت مہتمم صاحب زید مجدہم نے ورلڈ کونسل آف ریلیجسز کے زیر اہتمام اسلامک ریسرچ سنٹر زکریا یونیورسٹی ملتان میں منعقدہ دوروزہ فروغ امن ورکشاپ سے خطاب کیا۔

مولانا قاری محمد امیر ؒ مہتمم جامعہ رحیمیہ فتح العلوم ملتان کی وفات پر تعزیت

۲۴ جمادی الاولیٰ ۱۴۳۷ھ مطابق ۴ مارچ ۲۰۱۶ء بروز جمعہ المبارک حضرت مہتمم صاحب زید مجدہم نے جامعہ رحیمیہ فتح العلوم ملتان کے مہتمم، جامعہ خیر المدارس ملتان کے فاضل، حضرت مولانا قاری رحیم بخش ؒ کے ممتاز شاگرد مولانا قاری محمد امیر ؒ کی نماز جنازہ پڑھائی اور بعد ازاں ان کے صاحبزادوں مولانا محمد طاہر، مولانا عبداللہ، قاری محمد طیب سے تعزیت کی۔

کمشنر ملتان و دیگر شخصیات سے ملاقات:

اسی روز کمشنر ملتان ڈویژن کیپٹن (ر) اسد اللہ خان طارق، جماعت اہلسنت پنجاب کے ناظم اعلیٰ مولانا فاروق خان سعیدی، ڈاکٹر محمد صدیق قادری، محمد ایوب مغل جامعہ میں تشریف لائے اور حضرت مہتمم صاحب سے مولانا محمد صدیق صاحب ؒ کی وفات پر تعزیت کی۔

جامعہ اشرفیہ لاہور میں منعقدہ اجلاس میں شرکت:

۲۶ جمادی الاولیٰ ۱۴۳۷ھ مطابق ۶ مارچ ۲۰۱۶ء بروز اتوار حضرت مہتمم صاحب زید مجدہم نے استحکام مدارس کانفرنس کے سلسلہ میں جامعہ اشرفیہ لاہور میں منعقدہ اجلاس میں شرکت کی، بعد ازاں کانفرنس کے مقام گلشن اقبال پارک لاہور کا معائنہ کیا۔ مولانا احمد حنیف جالندھری مدظلہ بھی ہمراہ تھے۔

جامعہ عثمانیہ پشاور میں منعقدہ اجلاس کی صدارت:

۲۹ جمادی الاولیٰ ۱۴۳۷ھ مطابق ۹ مارچ ۲۰۱۶ء بروز بدھ حضرت مہتمم صاحب زید مجدہم نے استحکام مدارس کانفرنس لاہور کے سلسلہ میں صوبہ خیبر پختونخواہ کے مسئولین وفاق کے اجلاس منعقدہ جامعہ عثمانیہ پشاور میں شرکت کی۔

مولانا جمال بادشاہ (برہنگم) سے ملاقات:

حضرت مہتمم صاحب زید مجدہم نے برہنگم (برطانیہ) سے تشریف لائے ہوئے مہمان مولانا جمال بادشاہ سے اسلام آباد میں ملاقات اور مختلف امور پر تبادلہ خیال کیا۔

اسلام آباد: موسمی اور ماحولیاتی تبدیلی سے متعلقہ سیمینار سے خطاب:

۳۰ جمادی الاولیٰ ۱۴۳۷ھ مطابق ۱۰ مارچ ۲۰۱۶ء بروز جمعرات حضرت مہتمم صاحب زید مجدہم نے موسمی اور ماحولیاتی تبدیلی اور تغیرات سے متعلق اسلام آباد میں منعقدہ سیمینار سے خطاب کیا۔

مولانا عبید اللہ مہتمم جامعہ اشرفیہ لاہور کی نماز جنازہ میں شرکت:

یکم جمادی الثانی ۱۴۳۷ھ مطابق ۱۱ مارچ ۲۰۱۶ء بروز جمعہ المبارک حضرت مہتمم صاحب زید مجدہم نے دارالعلوم دیوبند کے فاضل اور جامعہ اشرفیہ لاہور کے مہتمم مولانا عبید اللہ ؒ کی نماز جنازہ میں شرکت کی اور نماز جنازہ سے قبل فکر انگیز خطاب کیا۔

اہل مدارس ضلع بہاولنگر کے اجلاس کی صدارت:

۲ جمادی الاخریٰ ۱۴۳۷ھ مطابق ۱۲ مارچ ۲۰۱۶ء بروز ہفتہ حضرت مہتمم صاحب زید مجدہم نے جامعہ فیض الاسلام چک مدرسہ ضلع بہاولنگر میں منعقدہ اہل مدارس (مہتممین و منتظمین) کے اجلاس کی صدارت کی بہاولنگر پہنچنے پر مولانا معین الدین ڈو، حاجی طالب حسین اور قاری نور احمد نے علماء کی کثیر تعداد کے ہمراہ استقبال کیا۔

جرمنی کے ماہر تعلیم پروفیسر جمال ملک سے ملاقات:

۴ جمادی الاخریٰ ۱۴۳۷ھ مطابق ۱۴ مارچ ۲۰۱۶ء بروز سوموار حضرت مہتمم صاحب زید مجدہم سے جرمنی کے ماہر تعلیم پروفیسر جمال ملک صاحب نے جامعہ خیر المدارس ملتان میں ملاقات کی اور جرمنی کے

تعلیمی اداروں اور پاکستان کے مدارس کے درمیان تعلیمی امور پر باہمی تعاون کے سلسلہ میں گفتگو کی۔

☆ جامعہ اسلامیہ بنوری ٹاؤن کراچی میں منعقدہ اجلاس میں شرکت:

۵/ جمادی الاخریٰ ۱۴۳۷ھ مطابق ۱۵/ مارچ ۲۰۱۶ء بروز منگل حضرت مہتمم صاحب زید مجدہم نے جامعۃ العلوم الاسلامیہ علامہ بنوری ٹاؤن کراچی میں استحکام مدارس کانفرنس لاہور کے سلسلہ میں منعقدہ کراچی کے مہتممین حضرات کے اجلاس میں شرکت کی۔

صدر وفاق، صدر دارالعلوم کراچی سمیت اہم شخصیات سے ملاقاتیں:

اسی روز حضرت مہتمم صاحب زید مجدہم نے کراچی میں صدر وفاق شیخ الحدیث حضرت مولانا سلیم اللہ خان صاحب مدظلہم صدر دارالعلوم کراچی مولانا مفتی محمد رفیع عثمانی صاحب مدظلہم شیخ الاسلام حضرت مولانا مفتی محمد تقی عثمانی صاحب مدظلہم جامعہ بنوریہ کراچی کے مہتمم مولانا مفتی محمد نعیم صاحب مدظلہم سے ملاقات کی۔
دفتر روزنامہ اوصاف کراچی کا دورہ اور انٹرویو:

اسی روز حضرت مہتمم صاحب زید مجدہم نے روزنامہ اوصاف کراچی کے دفتر کا معائنہ کیا اور انٹرویو بھی

دیا۔

حرفاؤنڈیشن سکول کراچی کی تقریب تشکر میں شرکت:

اسی روز حضرت مہتمم صاحب زید مجدہم نے دارالعلوم کراچی کے عصری تعلیمی ادارے حرفاؤنڈیشن سکول کے حفاظ طلبہ کے اعزاز میں منعقدہ تقریب تشکر میں شرکت کی۔

جامعہ رحیمیہ کوئٹہ میں منعقدہ اجلاس کی صدارت:

اسی روز حضرت مہتمم صاحب زید مجدہم کراچی سے بذریعہ جہاز کوئٹہ تشریف لے گئے اور جامعہ خیر المدارس ملتان کے فیض یافتہ مولانا غلام رسول صاحب کے ادارے جامعہ رحیمیہ کوئٹہ میں صوبہ بلوچستان کے مسئولین وفاق المدارس العربیہ کے اجلاس کی صدارت کی۔ یہ اجلاس استحکام مدارس کانفرنس لاہور کے بارے میں تھا۔ بعد ازاں کوئٹہ میں ہی پریس کانفرنس سے خطاب کیا۔

جامعہ محمدیہ اسلام آباد میں علماء کرام سے ملاقات اور پریس کانفرنس:

۶/ جمادی الاخریٰ ۱۴۳۷ھ مطابق ۱۶/ مارچ بروز بدھ حضرت مہتمم صاحب زید مجدہم نے جامعہ محمدیہ اسلام آباد میں علماء کرام سے ملاقاتیں کیں اور پریس کانفرنس سے خطاب کیا۔

not found.

اشتہار کفالت جامعہ

not found.

استهوار گندم جامعہ